

## ప్రీతి క.

..०००..

“నరవర నీచే నాచే

వరమడిగిన కుంతిచేత • వానవుచేతన్

ధరచే భార్గవుచేతన్

అరయంగాఁ కర్ణుఁ డీలె • నార్దురచేతన్.”

అనుచాటువు వినవచ్చుచున్నది. కాని భూదేవి కర్ణున కొసంగిన శాపమెట్టిదో భారతమున నెచ్చటను గానరాదు. మరియు నీపద్మమున శల్యుని ప్రస్తావన యెందును గానరాదు. ఈపద్మమునకు తుల్యమైన పద్మము మహాభారతము శాంతిపర్వములో నొక్కటి గలదు. అద్దానిని గూడ నిందు బొందుపరచియున్నాను.

కర్ణుని చారిత్రమును రూపకముగా వ్రాయుకొనునది సంఘీర్ణి యెట్లో యిద్దానిని బూర్తి గావించితిని. చదువరులు యింత దోషముల గణింపక యొప్పులనే పరిగ్రహింప పార్థితులు.

కాకినాడ,  
20—10—35. }

ఇట్లు,  
మ. శ్రీరామమూర్తి క.

శ్రీరామమూర్తి క.

# స వ ర్ణ.



పుట.	పంక్తి.	తప్పు.	బిప్పు.
13	13	నవినీతులకు దేలి	నవినీతులకు దేరి
27	13	గీ భూమిక్యంగిన చక్రంబు • భుజముతోడ యెత్తుకొనగోరి నీవైనఁజించు నట్టి యత్నములు వేగ వ్యర్థంబులగుట జేసి పగతు బాణంబులకు నోటు • వడెదు గాక.  (ఈపద్యమును చేర్చుకొనవలయును.)	
39	19	•దాపున కేనరుగంగ లేను	•దాపున కేగగజాలనింక
40	14	నే • నోడుదునని	తా • నోడుదునని



# దానపీఠకర్త

శ్రీ

ప్రథమాంకము.

ఒకటవ రంగము.

నాం ది.

ఉ. శాంతినశించినన్ బరమ ♦ సాధుల కెగ్గులు సేయునట్టిదు .  
ద్దాంతులు వృద్ధినొందినను ♦ ధాత్య జనించుచు దుష్టకోటి నొ  
క్కింతటఁ దృంచి లోకముల ♦ నేలు కృపాన్వితుఁడై నకృష్ణుఁ డ  
త్యంతము యీసభాసదుల ♦ నారసి బోచెడునాక యెప్పుడున్

[ప్రవేశము:—శూరసేనుఁడు.]

శూ—వీరసేనా ! వీరసేనా ! పిలుచుచుండఁగనే పరుగిడుచుంటి వేల  
రమ్ము.

[ప్రవేశము:—వీరసేనుఁడు.]

వీర—మెల్లమెల్లనఁ దప్పటడుగులు వై చుకొనుచు స్థూలకాయ మీఁ  
కొనలేక మెట్టతాఁబేటివలె నడుచు నీతోఁ గూరుచున్న—

శూర—ఇంతలో మించిపోవునదేమి ?

వీర—కురుకు మారుల యస్త్రవిద్యాప్రదర్శనము.

శూర—అందు చూడవలసిన విశేషము లేమెన నున్నవా ?

వీర—పేరునకుఁ దగియుండకపోతివని విచారించుచున్నాను. వీరులు తమ బాహుబలప్రకటన మొనరించుచుండ నాలోకింపనివాని జన్మ.

మొందులకు—ఇక పోవచ్చునా?

శూర—అట్టైన నన్నుఁగూడ నచ్చటి కీడ్చుకొనిపోమ్ము.

వీర—అయ్యయ్యో! నీతో నడుచుచు అచ్చటికిఁ బోవుటకంటె నింటికిఁ బోవుట మేలు.

శూర—ఏల?

వీర—అపుడే భీమదుర్యోధనుల మల్లయుద్ధము ముగిసినదనియు, అర్జునుఁడు రంగస్థలమున కరుదెంచుచున్నాఁడనియుఁ దెలియవచ్చినది. అందుచే తొందరగాఁ బోవుచుంటిని. ఇంక నన్నాపకుము.

(నిష్క్రమించును.)

శూర—లేడిపిల్లవలె మాయమైనాడు. కానిమ్ము. ఈమాత్రముపకారము సేయలేని వీనిపని పట్టింపకుండునా? నేను స్థూలకాయుఁడనట! పేరునకుఁ దగినవాఁడను కానట!—ఎంతగా గేలిచేసి నాఁడు—ఊరక శ్రమపడు తెందులకు? అచ్చటి కేగినవారితోవనే వచ్చుచుందురు. వారివలన విశేషము లెఱింగెదఁగాక.

(నిష్క్రమించును.)

[తెర యెత్తఁబడును.]

రంగస్థలము.

[ఒకవంక ధృతరాష్ట్రుఁడు, విదురుఁడు, భీష్ముఁడు, కుంతి మున్నగువారున్నతాసనములపైఁ గూర్చుండియుండురు. ఒకవంక శిష్యులతో ద్రోణుఁ డాసీనుఁడై యుండును. అర్జునుఁడు రంగస్థలమున నిలువఁబడి యుండును.]

ద్రోణు—భళీ! యర్జునా! భవతోదండవిద్యాప్రదర్శన మపూర్వము మమ్మెల్లర నపరిమితానందవాధి నిర్మగ్నుల గావించిన నిన్నె

యీకురుకుమారవర్గంబుననె కాదు-మచ్చిష్యవర్గంబునందు సాటి  
లేని వీరాగ్రేసరుడవని నొక్క వక్కాణించుచున్నాను.

సుయో—(ఆత్మగతమున) ఆచార్యునిపలుకులు ములుకులవలె హృదయ  
మున నాటుచుండెను.

[ప్రేక్షకులలోనుండి కర్ణుడు లేచి]

కర్ణ—ఆచార్యోత్తమా !

ఉ. పాండవమధ్యముం డొక్కడే • భారతభూమి ప్రశిద్ధు డిట్టియు  
ద్దండుడు లేడటంచు శతధా వచియించితి రింతమాత్రపున్  
బాండితి గల్గునేర్పరులు • బాహుబలాధికు లెందఱెందఱో  
యుండు టెఱింగి యీకరణి • నొక్కని బేర్కొన మీకు న్యాయమే  
భారతభూమి కీతఁడొక్కడే తలమానికమా ? గారడవానివలె  
నేవ్రో వినోదములఁ గావించియుండ-నయోనిసంభవులగు త  
మాయర్జునుని బట్టువలె నుతింప న్యాయమా ?

సుయో—(ఆత్మగతము) ఆచార్యునకుఁ దగినట్ల వచించినాడు.

ద్రోణ—రాధేయా ! కాంతేయనికాండాశనవిద్యాకళిలమునకు  
నగ్గించుచుంటినని నీవు తలంపనేల ? ఆతఁ డొనర్చిన విద్యాప్ర  
టనము గావింప నింకెవ్వరు సమర్థులో వక్కాణింపరాదా ?

కర్ణ—పేర్కొనుటేల ? ఇదే పరికించుడు.

(అని యర్జునుఁ డొనర్చిన విద్యాప్రదర్శనములఁ గావించును.)

సుయో—(కర్ణుని సమీపించి కాగిలించుకొని) రాధేయా ! ఈక్షణం  
నుండి నాతో బద్ధసఖ్యుండవై నాకు హితం బాచరించుచు, న  
రాజ్యభోగంబు లనుభవించుచుండుము.

కర్ణ—సుయోధనసార్వభౌమా ! నీ కెల్లపుడును కృతజ్ఞుడనై మే  
గుచుందును.

సుయో—నీ వాప్యథాపుత్తునితో ద్వంద్వయుద్ధంబు నల్పి నాకు  
హితంబు గావింపవలయును.

అర్జు—రాధేయా ! పిలువని పేరంటమున కరుదెంచి పరాత్పరిమాణం  
బు లెఱుంగక వదరెదేల?

కర్ణ—పాండవమధ్యమా ! ఆయాససంజనిత హేతుభూతంబు లగు పల్కు  
లతో, గాక నిశితాస్త్రపరంపరతో, బలుకఁ బ్రారంభింపుము.

అర్జు—గురుజనానుమతంబునకు నిరీక్షించుచుంటిని.

ద్రోణ—అర్జునా ! తడవేల ?

యుధి—పార్థా ! రాధేయునకుఁ బ్రత్యుత్తర మొసంగుము.

(కర్ణార్జునులు కొంతతడవు ద్వంద్వయుద్ధము గావించురు.)

ధృత—ఏమీ కోలాహలము !

విదు—కర్ణార్జునులు ద్వంద్వయుద్ధము చేయుచున్నారు.

ధృత—కర్ణుఁ డెవ్వఁడు ?

విదు—అర్జునునితో మత్సరించి పోరాటమునకుఁ గాలుదువ్వి న సూత  
నందనుఁడు. నీకుమారుండగు సుయోధనుఁ డా సూతపుత్తునితో  
సఖ్య మపేక్షించియున్నాఁడు. ఇప్పట్టున నీ వాతని మందలింప  
వలయును. నీచులతోడి సాంగత్య మనర్థదాయకము.

కుంతి—భీష్మద్రోణాదులారా ! ఈయుద్ధమును వారింపలేరా ? అతిదా  
రుణంబగు నీపోరాటంబున నెవ్వరి కెట్టియిక్కట్టు గల్గునో  
వారింపుఁడు.

ధర్మ—తల్లీ ! ఇదే మిట్లాడెదవు ?

కుంతి—హా ! దైవమా ! (మూర్ఛిల్లును.)

ధర్మ—జననీ ! నీ కేల యిట్టిపాటు గల్గెను ?

విదు—పాండవాగ్రజా ! భీభత్సకరంబగు నీయస్త్రవిద్యాప్రదర్శనమును  
దిలకింపలేక నీమొ మూర్ఛాగత యైనది. త్వరలో స్వస్థత చేకూ



రఁగలదు. తెమ్ము వకుళా! కుంతీ దేవి మూర్ఛిల్లియున్నది. అంతః  
పురమునకుఁ గొనిపోయి శీతలోపచారము లొనరింపుము.

(వకుళ కుంతీ దేవిని గొని నిష్క్రమించును.)

కృపా—కర్ణాక్షునులారా ! ఈపోరాట మొక్కింతతడవు నిలుపుఁడు.

(కర్ణాక్షులు యుద్ధ మొనరించుట మాని నిలుతురు.)

కృపా—కర్ణా ! వియ్యంబును, కయ్యంబును, నెయ్యంబును, సమాను  
లతో నొనరింపనగునని పెద్దలు వచింతురు. కావున—

చం. కులమును శీలమున్ గుణము ♦ గోత్రసమృద్ధియుఁ గల్గుపార్థతో,  
దలపడనెంచియున్న తలి ♦ దండ్రులఁ బేర్కొను మీవుఁగూడ స  
త్కులజుడవేని జోడు సమ ♦ కూడును యుద్ధము సేయఁ గానిచో  
నలఘుకులీనుఁడైన యల ♦ యర్జునితో నని సేయఁ జెల్లునే ?

కర్ణ—(ఆత్మగతమున) తలవంపు ఘటిల్లెఁ గదా !

సుయో—ఆచార్య ! తమపల్కులు పక్షపాతసహితంబులై ప్రతిపక్ష  
ల నొవ్వనాడునవియై యున్నవి. మత్స్యఖండగు రాధేయుండ  
భూపాలుఁడు గాఁడని తలంతురేని, ఇప్పుడు యోత్రని కంగరాజు  
మొసంగి మూర్ధాభిషేకంబు గావించెదను.

విదు—ధృతరాష్ట్ర సార్వభౌమా ! అనర్థము సంభవింపనున్నది; కుమ  
రుని వారింపుము. ముం దెట్టివిపరీతంబులు గల్గునో యాలోచ  
చుకొనియైన నీకుమారు నీప్రయత్నమునుండి వారింపుము.

ధృత—(అపవారించి) ఇంతమాత్రంబునఁ గల్గిననష్ట మేమి? పనివడి  
గుమారుని మందలింపకుండునా?

(సుయోధనుఁడు కర్ణున కంగరాజ్య మొసంగి కిరీటమును ఖడ్గము  
యొసంగును.)

కర్ణ—సుయోధనసార్వభౌమా !

గీ. గోత్రవర్గాదుల సరకుఁ ♦ గొనక నాకు

అంగరాజ్యాభిషేక మీ ♦ నాచరించి

గౌరవించితి విప్పు డ♦కారణముగ

యేవిధంబున నీయుణ ♦ మేను దీన్తు!

ఈయకారణపాతస్వల్యమున కెట్లు సిన్ను సంతోషపరుపఁగలను.

సుయో—మిత్రమా! అంగరాజా! నీవు నాకు హితుండవై యుండు  
టయే నాకు నీవైనర్పఁగల ప్రత్యుపకారము.

భీము—(పటాటోపముగా నవ్వుచు) కర్ణా! మంత్రపూతమై గురుయ  
జమానభక్త్యుమగు పురోడాశము కుక్క కర్ణమగునా? అంగ  
రాజ్యేందీర నీయట్టిభర్తను బడసి ధన్యయైనది.

గీ. ఇన్నినాళ్లును భర్త ల♦భింపకునికి

నెంతో వగగుందు అంగరా♦జ్యేందీరకును

అహహ! నేటికిఁ దగిన నీ♦యట్టిభర్త

దొఱకె నింక ధన్యాత్మయై ♦ వలలఁగలదు.

సుయో—భీమసేనా! నీమాటలు చాలింపుము. ఈతఁ డంగరాజ్యము  
నే కాదు- చతుస్సముద్రముద్రితధరావలయంబును దనబాహు  
బలంబునఁ బరిరక్షించి పాలింప సమర్థుండు.

దోణు—సుయోధనా! భీమసేనా! వాక్కలహముల కెడమీయకుఁడు'

గీ. వీరశేఖరులు తమ ప్రా♦వీణ్యమెల్ల

ప్రకటనము సేయ నిర్ణయ♦పరుసఁబడిన

రంగసీమను జగడమా♦డంగఁ దగదు

చాలు నేటి కీసభ నిల్పి ♦ శాంతిఁ గనుఁడు

భగవానుడగు జలజాప్తుఁ డస్తగిరి విశ్రాంతికికొంట కరుగు  
చున్నాఁడు. ధృతరాష్ట్రమహారాజా! కురుకుమారులు అస్త్ర



విద్యాప్రదర్శనమున సభ్యుల మెప్పించిరి. ఇంక నేటి కీసభ  
చాలింతుమా ?

ధృత—మంచిది (అందఱును నిష్క్రమింపఁ దెర వ్రాలును.)

రెండవ రంగము.



ప్రదేశము:—కర్ణుని శయనాగారము.

[ప్రవేశము:—కర్ణుడు.]

కర్ణ—కట్టా ! నేటి సభారంగమున నెట్టియవమానమునకు గుఱియైతిని.  
కుంతీసుతమధ్యముండు పల్కినపల్కులు హృదయకుహరమును  
శతధా వ్రయ్యలు సేయుచుండెను. మంత్రపూతమై గురుజన  
మాన్యమగు పురోడాశము శ్వాసమునకువలె యంగరాజ్యము  
నా కనర్హమైనదట !—మానధనుల కింతకంటె నెక్కుడగు నవ  
మానము గావలయునా?—దుర్భరము! దుర్భరము!! నానాదే  
శాగతులగు భూపాలురు, వీరాగ్రేసరులు. రణశూరులు నగు వ  
రందఱిసమక్షమున నేనొక హీనకులజుడ నని నిరూపింపఁబడ  
తిని గదా? ఇంతటి దుర్భరావమానమునకు గుఱియయ్యు న  
హృదయ మేల వ్రయ్యలు గాకున్నదో కదా ! ఇట్టి యవమా  
మును తలఁదాల్చి మనుటకంటె నీగుక్కెడుచాణ మెట్ల  
త్యజించుటయే యుత్తమము.

[ప్రవేశము:—సూతుడు, సుయోధనుడు.]

సుయో—మిత్రమా ! అంగరాజా ! అదే మట్లుంటివి ! నీమోము

విన్నదనము గాన్పించుచున్నదేల ?

సూతు—కుమారా ! చింతాకాగ్రంతుడవై యుండుటకుఁ గతమేమి

అంగరాజ్యాభిషిక్తుండవైన నిన్ను అభినందింపవలయునని మీ  
జనసి యేదురుచూచుచున్నది.

కర్ణ—జనకా ! అంగరాజ్యము చేకూరినను కుంతీసుతమధ్యముం డాడిన  
సూటిమాటలు హృదయకుహరమును భేదింపకుండ విడచునా ?

సుయో—మిత్రమా ! రాధేయా ! ఆవిషయికమగు విచారమునకు నీవు  
నీహృదయమున తావీయరాదు. విద్య యొక్కకులమువారి  
హక్కు గాదు.

గీ. క్షత్రియుఁ డొకండె యస్త్రశస్త్రములఁ దాల్చి  
నర్హుఁ డగునంచు నాత్మలో • నరయవలదు ;  
విద్య యొక్కనిచేనున్న • విత్తమగునె ?  
కులముతో విద్య కేమైనఁ • జెలిమికలదె ?.

సూతు—నాయనా ! అంతపటకేల ? ధనురాచార్యుండని విశ్వనిఖ్యాతిఁ  
గన్న కుంభసంభవుండు విప్పు డగుట నీ వెఱుంగవే.

కర్ణ—సాక్షాత్పరబ్రహ్మస్వరూపుండును, అయోనిసంభవుండును నగు  
వారలతో మనము సరిసూచుకొనవచ్చునా ? నక్క యొక్కడ-  
దేవలోక మొక్కడ ?

దుర్యో—మిత్రమా ! అట్లు తలంతువనియేకదా యంగరాజ్యాభిషేక  
మొనరించి నాసోదరవర్గంబునఁ జేర్చుకొంటిని. ఇక నీవు చింతిం  
పవలసిన పనిలేదు.

సూతు—కుమారా ! ఇంకొక్కవిశేష మెఱింగించెద నాలింపుము. ని  
న్నవమానపరుపఁగడంగిన యాషాండవులును, యమానిలయిం  
ద్రాశ్వీనుల తనూజులు గాని పాండుపుత్రులు కాదు, కావున-  
విద్యాధనంబు లింతయార్జించితి నికఁ జాలు నని తనియరాదను  
పెద్దలపల్కులఁ బాటించి విద్యాధికుండవగుటకు సర్వవిధంబుల  
యత్నింపుము.

దుర్యో—సూతునివచనంబులు గ్రాహ్యంబులు.

కన్య—జనకా ! తమయానతి శిరసావహింతును.

సుయో—మిత్రమా ! నీవలన వినవలసినమాట వినుటచే నానందరసా  
బ్ధివీచికల నూయలలూగుచుంటిని.

సూత—కుమారా ! విద్యాధికుండవై, యసమానపాండిత్యసంపన్నుండ  
ని గర్వించు నాఖండలసూతి గర్వాతిరేకమును మాయించి, దశ  
దశల నీకీర్తిచంద్రికల వెదచల్లుము. రమ్మ- నీసందర్శనాభిలా  
షతో నెదురుచూచు జననిని సంతృప్తిపఱపుము.

మువ్వరును బరిక్రమింతురు.

(కన్య, సూతుడను సప్రక్రమింతురు.)

మూఁడవరంగము.

[క్రోధముతో నొకబ్రాహ్మణుడు ప్రవేశించును.]

బ్రా—బౌరా ! దురాత్మా !

గీ. ఈవు నేర్చిన విద్యల • నీవిధాన

శోరేఱుంగని పశువుల • కూరబాణ

పంక్తిఁ గూల్పఁగా నుపయోగ • పరుపనేల?

పరులులేకుండె నీప్రతా • పంబుజూప.

ఓరోరీ ! బాహుబలగర్వదుర్విదగ్ధా ! క్రిందుమీదెఱుంగుక- సంచారబాహుశ్శముగల యీప్రదేశంబులయందా నీవు శస్త్రాభ్యాసము గావించుట ! కానిమ్ము. స్వయంకృతాపరాధంబునఁ దగురీతి మత్కో-ధానలంబున భస్మావశేషుండవై రూపడంగె దవుగాక.

[ప్రవేశము:—తొందరతో నొకభటుడు.]

భటు—మహాత్మా ! క్షమింపవలయును.

బ్రాహ్మ—ఏమీ ! క్షమింపవలయునా ? ముద్దులు మూటగట్టు  
నీహోమధేనువత్సకంబును నిష్కారణముగా వధించిన నిన్ను  
క్షమింపవలయునా ? ఇంత కండకావరమా ! విప్రులన్న నీ కింత  
చుల్కనై తిమా ? మూర్ఖా ! నిన్నా క్షమించుట !

భటు—దేవా ! ప్రమాదవశంబున నిట్లు జరిగెనేగాని వేఱొండు గాదు.  
అపరాధక్షమగోరునాతఁ డంగరాజగు రాధేయుండు.

బ్రాహ్మ—ఏమీ ! సూతసుతుండా యిట్టిదురంత మాచరించినది ?  
స్వపరతారతమ్యంబు లెఱుంగక ననాయాసముగ సంగరాజ్యము  
లభించెగదా యని కన్నుమిన్నుఁ గానక- మదాంధుఁడై వర్తిం  
చు నారాధేయునకుఁ దగినట్లు బుద్ధి గలుపవలయును. ఓరీ !  
రాధాగర్భ సంభూతా ! ఎవ్వనిజయింప నీ వీశస్త్రాభ్యాసము  
చేయుచుంటివ్రా, యాయుధునునితో యుద్ధమాచరించునెడ  
నీరథచక్రము భూమిలో దిగఁబడుఁగాత.

ఉ. ఎవ్వని సంగరంబునను • యిట్టై జయింపఁ దలంచియుంటివ్రా  
ఎవ్వనితోడ యుద్ధ మొన • రింపఁగఁ బండువుగాఁగ నెంత వా  
కవ్వడితోడ సంగరము • గల్గినవేళల నొక్కపెట్టునన్  
కొవ్విననీరథాంగ మది • ట్తోణితలంబునఁ గుంకుఁగావుతన్.

[ప్రవేశము:—కర్ణుడు తొందరతో]

కర్ణ—భూమీసురాగ్రణీ ! క్షంతవ్యుడను. గతించినదానికిఁ జింతింప  
ఫల మేమి? గోసహస్ర మొసంగెదను. తమశాపము నుపసంహ  
రింపుడు.

బ్రాహ్మ—గర్వాంధుఁడా ! యూరకొనుచు. నీప్రగల్భాపాత్యంబు

లీలకఁ జాలింపుము. నీ ప్రేసంగనెంచిన శతసహస్రగోగణంబైన నాపహామధేనువత్సంబునకు సాటి యగునా?

కర్ణ—మహాత్మా ! అనుగ్రహింపవలయును. వజ్రవై డూర్యాదినవరత్న ఖచితంబులగు హటుకపల్యాణంబులతో నొప్పారు తురంగసహస్ర మొసంగెదను; శతసహస్రములగు మదమత్తేభయాధ మర్పించెదను; కనకశృంగంబులతో కన్నులకింపుగొల్పు గోకోటి నొసంగెదను; నాకుఁగల ధనసంపదులనెల్ల యొసంగెదను; నన్ను గ్రహింపుఁడు. నాయపరాధమును తీమింపుఁడు.

బ్రా—దుర్వినయాగ్రణీ ! కర్ణా ! నీచే చానము పరిగ్రహింతు ననుకొంటివా ? పోమ్ము. నాశాపఫల మనుభవింపఁగలవు పోమ్ము.

(నిష్క్రమించును.)

కర్ణ—హా విధి ! బాల్యచాపల్యమున నట్టిటు గంతులువై చుచుఁ దనంతఁదా నరుదెంచి నాశిలీముఖంబున కాహుతియయ్యెనేకాని బుద్ధిపూర్వకముగా నద్దానిని వధింపకున్నను- విపులశాపంబున కేను గుఱియైతిని. విధి యిట్లున్నది కాఁబోలును. లేకున్న యావత్సక మిట్లురుదెంచి మఱియునా ? కానిమ్ము. రథచక్రము మాటిమాటికిని దిగఁబడుచుండుననిగదా శపించియుండెను. ఇంత మాత్రమునఁ గల్గు యశాయంబుండదు. ఎఱ్ఱైన నాయుధునుని సాధింపఁదగు నుపాయ మాలోచింపవలయును.

(నిష్క్రమించును.)

ఇది ప్రథమాంకము.

# దానపీఠకర్ణ

ద్వి తీ యాం క ము.

పరశురామాని యాశ్రమము.

[కృష్ణాజినమువై పరశురాముఁడు కూర్చుండియుండును. ఎదుట ముగిళిత కరకమాలుఁడై కర్ణుఁడు నిలువఁబడియుండును. తెర యెత్తఁబడును.]

పర—ఓయీ ! అనేకములగు నిడుముల కోర్చి, యీ హిమాచలమున నున్న నాయాశ్రమభూమి కరుదెంచి, నను సందర్శింపఁదలంచుట లో నీయభిప్రాయ మేమో తెలియుటలేదు.

చం. ఇరువదియొక్కమాటు ధర ♦ ణీవలయంబున నున్న రాజులన్ పరసుహతిన్ దివంబునకు ♦ బంపి, మహీతలమెల్ల నొక్కభూ సురున కొసంగివైచి, ధన ♦ శూన్యుడనై తప ఘాచరించు నన్నరయఁగ వచ్చి యెట్టిశుభ ♦ మందెవొ వేగ మెఱుంగజేయుమా? కర్ణ—మహాత్మా ! అర్థాపేక్షతోఁగాని, రాజ్యాపేక్షతోఁగాని తమ్ము సందర్శింప నరుదెంచియుండలేదు.

పర—అయిన నీరాకకుఁ గత మేమి?

కరు—ఐశ్వర్య మపహృతమై నశించును; రాజ్యము ఆనామర్థ్యమున పరులపాలగును; కావున, తమవలన పరులచే నపహరింపఁబడనిది యును- తనవృత్తోఁగాని నశింపనిదియును—



పర—విద్యాధన మాసింది ఎచ్చియుంటివా?

కర్ణ—అవును. మహాత్మా! అవును. ముల్లోకై కవీరులగు తమవలన  
దివ్యాస్త్రములఁ బడయనెంచి యరుదెంచియుంటిని.

పర—నాయనా! ఈవిషయమున నీవు మిక్కిలి శ్రమపడి వచ్చియుం  
టివి. కాని, యొక్కవిషయమును దెల్పెద నాలింపుము. నీ  
కీయస్త్రవిద్యతో నేమియును ప్రయోజనము లేదు.

కర్ణ—అట్లు సెలవీయఁ దగునా? విద్యాధనంబుతో సమమగున  
దేమైనఁ గలదా?

సీ. ఇతరుల కేవేళ • నెంతెంత యొసఁగిన

తరుగు లేకుండుయఃర్థంబు విద్య  
నిర్జనాటవిన్నెన • నిలువ నీడ నొసంగఁ

జాలినయట్టి వృక్షంబు విద్య  
అపహరింపఁదలంచు • నవి నీతులకుఁ దేలి

చూడఁగారానట్టి • సొమ్ము విద్య  
బలమును వినియోగ • పఱచినవారై న

గృహింపఁజేనియఃర్థంబు విద్య  
యెంత యార్జించియున్న సంతృప్తి నిడని  
ధనము పరికింప విద్యయే; • తల్లిదండ్రు  
లేని విడుతురు గాని యార్జించినట్టి  
విద్యయే కాదె తోడొచ్చు • విడువకుండు.

ఏవిద్యనై నను సమగ్రముగ సాధించిన యాతఁడు వినయాదిస  
ద్గుణసమన్వితుండై యుండడనుట నిక్కము గదా?

పర—నీముఖలక్షణములు పరికింపఁగా నీ ప్రకరాకుమారుడవనితోఁచు  
చున్నది రాట్కులవిద్వేషి నగు నేను నీకు బాణవిద్య న్తుపదే  
శింతునా?

కర్ణ—(స్వగతచూన.) ఇప్పుడేమందును? కల్లలాడకున్న కార్యము గట్టెక్కునని తోచదు. మహాత్మా! నేను రాట్కులసంజాతుడను గాను. కావున తమరు సాశయింపవలసిన పనిలేదు.

పర—నీవు విప్రుడవైన నీ కీయస్త్రవిద్యవలన ప్రయోజన మేమున్నది? వేటాడవలయునా? రాజ్యములను సంపాదించవలయునా? నిరర్థకమైన యీవిద్యకై నీ వింతగా నుబలాటపడుటకు—

కర్ణ—దేవా! తా మెఱుంగని దేమున్నది. విద్యాధనము గడించుటలో నెంతశ్రమపడవలసివచ్చినను లెక్కింపదగదు గదా? నీ కీవిద్యతో నిమిత్తమేమని ప్రశ్నించితిరి. మనుజుడు నేర్వఁగూడని విద్య యున్నదా? ఆత్మసంరక్షణమునకు బ్రాహ్మణుఁడుమాత్రమై స్త్రవిద్య సంపాదించరాదా? దోణకృపాశ్వధామలు విప్రులు కారా? వారు మహావీరులై నిఖిలాస్త్రవిదులై యుండుట తమ రెఱుంగరే. కావున న న్ననుగ్రహించి, నాకును విద్యాదాన మొసంగుటకు మీపదసరోజము లంటి పార్థింపుచుంటిని.

పర—ఓయీ! నిష్కారణశ్రమకు లోనగుచుంటివని యింతదూరము వచింపవలసివచ్చెను. నీవు శస్త్రాభ్యాస మొనర్చుటకు కృతనిశ్చయుండవై యుండ నే నేల వారింపవలయును.

కర్ణ—అనుగ్రహింపఁబడితిని.

పరశు—లెమ్ము. నాయనుష్ఠానమునకు కాల మతిక్రమించుచున్నది. ఒక్కశుభమువారమున నీకు మహాస్త్రముల నుపదేశించెదను. స్నానార్థ మరుగుదము రమ్ము.

కర్ణ—చిత్తము.

(నిష్క్రమింతురు.)

తేర పడును.

ద్వితీయ రంగము.



పరశురాముని యాశ్రమము.

[ప్రవేశము:—కర్ణుడు.]

కర్ణు—మహానుభావుండగు నీతనివలన నేటి క సేకదివ్యాస్త్రములను బడసితిని. ఇంక నీగురువర్యునిచెంత నేర్వవలసిన యస్త్రశస్త్రములు లేవు. కావున గుట్టు బయలుపడకుండ నెట్లో యిచ్చటినుండి వెడలిపోవుటయే శ్రేయస్కరము. ఈతని కీతరమతములవారివై నెంతటిద్వేష మున్నదో పల్కులలోననే తెలియుచుండును. కావున నానిజవృత్తాంత మీతని కెఱుకవడకుండుటకుమున్నె యిచ్చటినుండి వెడలిపోవలయును. లేకున్న నన్ను మోసగించి విద్యాగ్రహణ మొనర్చితివని శపించిన శపింపఁగలఁడు. నిగ్రహముగ్రహణమర్హుఁడు.

గీ. శాపచాపబలంబుల • శక్తి కల్లు

యుగ్రకోపనుఁ డీతని • నుత్సహింపఁ

జేసి నేట రేపట నెట్లో • సెలవు పొంది

హస్తి నాపురీవరమున • కరుగువాఁడ.

• [తెరలో] రాధేయా ! రాధేయా!!

కర్ణు—ఎందులకో యామహానుభావుఁడు నన్ను బిలుచుచున్నాఁడు. నేట రేపట నీతఁ డుల్లాసముగా నున్న సమయమున ననుజ్ఞఁ గొని హస్తి నాపురంబున కరిగెదను, (ప్రకాశముగా) మహాత్మా ! వచ్చుచుంటిని. (నిష్క్రమించును.)

[ప్రవేశము:—మహేంద్రుడు]

మహే—శ్రీమన్నారాయణుఁ డీవరమరహస్యమును నా కెఱిగింప కున్న యెడల మరల మరల నిక్కట్లకు లొనగుచుండవలసినదే

కదా? అబ్బ! తలఁచుకొనునంత నే మున్నుపడినపాట్లు స్ఫురణకు  
వచ్చుటరజేసి యిప్పటికిని యొడలు జలదరించుచున్నది.

సీ. దిక్పతులను ముప్పు + తిప్పలు బెట్టి యి

ల్లాండ్రతో నడవుల + కంపినాడు

నందనారామంబు + నందలి మందార

తెరువు లన్నిటి దెగ + నఱకినాడు

రంభానుర కాంతలను బల్మిమె బట్టి

ఎన్నియోవిధుల బాధించినాడు

పరమమునీంద్రులఁ + బట్టి బంధించుచు

యిచ్చవచ్చినటు లేడిప్పించినాడు

స్వర్గలోకంబు నొక్కడ + పాడుపఱచి

దివ్యసంపదల హరించె; + దేవతలను

బానిసలవ్రాలెఁ జూచుచు + బాధపెట్టి

చెప్పరానంత గగ్గోలు + చేసినాడు.

ఇది చేసె నది చేసె నని యేల గణింపవలయును. ఆసహస్రకవ  
చుఁడు చేయనిదుష్కార్య మొక్కటి కలదా? ముక్కోటిదేవత  
లును యెప్పు డాదుర్మార్గునివలన నెట్టియిక్కట్లు కలుగునో యని  
తమ తమ ప్రాణముల నఱచేతుల బెట్టుకొని దినములఁ గడపిరి  
గదా? ఆనాఁ డాతసివీడ వదలించుకొనుటకై నాపడినబన్నము  
లపరిమితములును, యసంఖ్యాకములు నై యున్నవనుటలో నతి  
శయోక్తి యెంతమాత్రమును లేదు. అదేమిచిత్రమోకాని,  
యీతివిష్టపాధిపత్యము దినదినగండము వేయెండ్లాయు వని  
నట్లుగా నున్నది. ఏరక్కసుఁడో యాబ్రహ్మదేవునిగూర్చియో,  
మహేశ్వరునిగూర్చియో తపస్సు చేయక మానఁడు. భక్త

పరాధీనులగు వారంతమాత్రమున నుబ్బితబ్బిబ్బి జేసి  
 వారడుగుటయేతడవుగా నడిగినవరంబుల నొసంగుచుందురు.  
 అంతమాత్రమున వారికేమిసప్త మున్నది? బాధపడువాడను  
 నేను. ఏలనన, నరములఁ బడసినచోడనే యారక్కసుడు తన  
 మూకతో మున్ముందుగా నమరావతినే ముట్టజింప నరుదెంచు  
 చుండును. అపుడు మాపాట్లపరమాత్మునకే తెలియవలయును.  
 ఆయిక్కట్ల కోర్వఁజాలక విష్ణుదేవునితో మొఱవెట్టుకొనఁగా  
 నెచ్చిటికో-మా కొకింతయుపకారము చేయుచుండును. కాని,  
 యీసహస్రకవచుని విషయములో మాత్రము నరనారాయణు  
 లొకింత యుపేక్షించి యూరకొనిరి. అట్లేగాకున్న నేడు నేనీవి  
 ధమున విశ్వప్రయత్నముల సలుపవలసినపని లేదు! గదా!  
 (ముందునకుఁ జూచి) అదే. నాటి సహస్రకవచుఁడు నేడు  
 కర్ణుడై జనించి యపుడే లోకోత్తరములగు నస్త్రశస్త్రములఁ  
 బడసియున్నాడు. ఈసమయమున- నీతని నిజవృత్తాంతమును  
 బయలుపఱచి పరశురామున కీతనియెడ నలుక వ్రేడమునట్లు  
 గావింపవలయును. లేనియెడల, నీతఁడు లోకైకవీరుడై ముగ్ధు  
 కంబుల నొక్కసారిగా జయించి మాకెల్లరకును గొప్పయాప  
 దలఁగల్గింపఁగలఁడు. (అలోచించుచు ముందునకుఁ జూచి) అదే  
 పరశురాముఁ డాతనితోడపై శిర్ ముంచి హాయిగా నిదురించు  
 చున్నాడు. మంచినమయము లభించినది. ఇప్పుడ నే నేగి యాత  
 నికి ప్రబోధము గలుగునట్లు గావించెదను.

(నిష్క్రమించును.)

తెర యెత్తఁబడును.

[కర్ణఁడు కూర్చుండియుండును. పరశురాముఁ డాతనియంకమునఁ  
తల నిడుకొని నిద్రించుచుండును.]

కర్ణ—గురుదేవున కెంతలో నెంతనిద్దుర పట్టినది. అగును; మహాతప  
స్సంపన్నులగు నిట్టిమహానుభావులకుఁ దలచినంతలో నిదుర  
వచ్చుటలో వింత లేదు. దురహంకారులును, వ్యభిచారపిశాచా  
వేశులును, పరవిత్తాపహరణంబునకై పాశులామవారికిని, నిద్ర  
రాదు గదా ! (పరశురామునివంకఁ జూచుచు) ఎన్నియోవత్స  
రములనుండి సుఖనిద్ర యెఱుంగనివానిపోల్కి శయించి గాఢ  
ముగా గుఱివెట్టుచున్నాఁడు. నేఁడు గురుదేవు లత్యుత్సాహ  
ముతో నుండిరనియు, వారియనుజ్ఞఁ గొని నేఁ నరుగవచ్చు  
ననియుఁ దలంచితి నంతలోననే వీరి కిట్లు నిద్రామైకము గలి  
గెను. కానిమ్ము. వీరు మేల్కొండినపిమ్మటనే నాయభిమత  
మెఱింగించెదను.

[ప్రవేశమాః—మహేంద్రఁడు.]

మహే—(ఇంచుకదూరమున నిలిచి స్వగతమున) మంచినమయమునకే  
యరుదెంచితిని. ఇప్పు డీమహానుభావునకు విద్రాభంగము  
గల్గించితి నా యీతనిపైఁ గోపింపక మానఁడు. భాగ్యనరా  
మున కలుకగల్గెనా కర్ణఁ డింక నీహంకంబున నుండఁడు. కాని  
యెట్లీతని ప్రబోధితును ! (అలోచన మభినయించి) ఆ ! స్ఫురిం  
చినది. అట్లానర్చెదఁగాక (విష్కషించును.)

కర్ణ—ఆహా ! గురువశ్య లతీసుమనూరమై శరీరము నిట్లై యీఁగికిరా  
ళ్లవై వచ్చి గాఢనిద్రాపరులైరి. నిద్ర సుఖంబును గమనింప  
దని వచింతు రిట్టిదే కావలయును. (దూరమున నొక పురుషుఁడు



జూచి) ఈపురు విచ్చటి కెక్కడినుండి వచ్చినది. గురుదేవునకు  
సిద్ధాభంగము గల్గించునేమో దూరముగా వీసరివేయుదునా?

(అట్లాచరించును.)

(పురువు రెండవమాటు కర్ణుని తొడ క్రిందిభాగము  
కఱచి పట్టుకొనును.)

కర్ణ—ఇదేమి? ఈపురుగు శనివలె వదలునట్లుగా లేదు. (తీయుటకు  
యత్నింప పురువు తొడలోనికి దూరిపోవును.)

కర్ణ—అశ్చర్యముగా నున్నదే! మెల్లన తొడ క్రిందిభాగమునఁ జేరి  
మిగుల వేదన గలిగించుచున్నదే! (పరికించి) అయ్యో! రక్త  
ముగూడ వచ్చుచున్నది. ఏమి సేయుదును? అబ్బా! అంతకం  
తకు బాధ మిక్కుట మగుచున్నట్లు కాన్పించుచున్నదే. గురువు  
గారిని ప్రబోధింతునా?

గీ. ఎన్నడోగాని నిదురించి • ఎఱుంగ కట్టె  
కన్ను గవమూసి నిదురింప • గడగె విపుడె  
నుంత నిదురించెనో లేదో • యంతలోన  
నెట్లు మేల్కొల్ప నేర్తు నిం • కేమిసేతు.

(క్రిందకుజూచి) ఆహా! ఏమీ రక్తప్రవాహము కట్ట తెగిన  
గంఠోదకము వలె ప్రవహించుచున్నదే. గురువుల ప్రబోధించి  
మేల్కొలుపుదునా? మేల్కొలిపిన గాఢనిద్రాపరవశుడనై  
యుండ నేల సిద్ధాభంగము గావించితివని కోపించిశిక్షించునేమో  
కదా? మేల్కొలుపకున్న నీరక్త ప్రవాహ మాతనియంగముల  
నంటునేమో గదా! ఏమి చేయుదును.

(రక్తప్రవాహ దడియుటచే మేల్కొంచి పరశురాముడు దిగ్గునలేచి)

కర్ణ—ఏమీరక్తము?

కర్ణ—మహాత్మా ! తమకుఁ ద్రాభంగమైనదాని ఎదో యొకవిధమగు  
పురువు నా యంకమును దొలుచుచున్నది. ఆకారణమున గలి  
గిన దీ రక్తప్రవాహము.

పర—ఏమిటి ఒకపురు వింతరక్త ప్రవాహమునకు గారణమైనదా ఆశ్చ  
ర్యముగా నున్నదే.

కర్ణ—(పురువును నెలకే దీసి) అగును మహాత్మా !

పర—న న్నేల మేల్కొలుప నైతివి. ఈబాధ కెట్లొర్చు కొనగలిగితివి.

కర్ణ—తమకు నిద్రాభందముగనునది వెరచి తమ్ము మేల్కొలుప  
నైతివి.

పర—ఎంతసాహసమున కొడిగట్టితివి. ఇట్టిసాహసము ఓర్పు బ్రాహ్మణు  
లయం దుండుట కల్ల. నీ వెవ్వడవ్రాదెల్పుము. (కోపముతో  
జూచుచుండును )

కర్ణ—నిరుత్తరుడై యూరకుండును.

పర—మూర్ఖా ! ఇంకనై నను నిక్కము వక్కాణించెదవా? లేదా !  
నా శాస్త్రాన్ని కి గురియయ్యెదవు నుమా !

కర్ణ—(స్వగతమున) వ్యర్థుడనైతివి, కల తెఱం గెఱింగించిన నీతఁడు  
ప్రళయకాలరుద్రునివలె మండిపడును.

పర—(దివ్యదృష్టిని దిలకించి) దుర్మార్గుడా ! దివ్యదృష్టి నీచరిత్రముం  
తయును తేటతెల్లముగా గనుగొంటిని. సూతసూనుడవై  
నాతో విపుండనని బొంకి దివ్యాస్త్రముల బడసితివా? మోస  
మున విద్యాధనము గడింప నెంచితివా?

కర్ణ—గురువర్యా ! క్షమింపవలయును.

పర—ఓరీ మూర్ఖా ! నిను క్షమింపవలయునా?

గీ. విప్రవర్యులకే గాని విద్య గరువ

నని ప్రతిన దాల్చ నద్దాని • వ్యర్థపరచి

మోస మొనరించి విద్యను • బొందినట్టి

నిన్ను మన్నింప వలయు నే • నీచహృదయ.

నీయాట్టి మోసగొండ్రు, నూరక విడచుట శ్రేయస్కరము  
గాదు ఇర్వదియొక్కమారు పరశుధారల ధారుణీశ్వరుల నస్త్యే  
షించి జక్కాడి పితృదేవతలకు దర్పణము గావించి పరిశుద్ధా  
త్ముడనై తప మాచరించుచున్న నన్ను నీ యపవిత్ర రక్త  
ముచే దడిపి కలుషితుని గావించితివి గదా?

కర్ణ—(పరశురాముని పాదములపై వ్రాలి) క్షంతవ్యుడను.

పర—పా మ్మావలకు. ఉచ్చ నీచతల బోనాడి నా ప్రతినను గంగగల్పి  
నను మోసగించిన నరరూప చండాలుడవగు నిను మతోక్త  
ధానలంబున భస్మముజేసినగాని హృదయమున కూరటలభింపదు.  
ఇంక నాయెదుట నిలువకుము. దుర్మతి ! మోసమున నొకడ  
విద్యనేర్చితివి గావున పని పడినప్పుడు నా యొసంగిన యస్త్ర  
శస్త్రములు నిర్విర్యములై నీకు దోడ్పడకుండుగాక— పా మ్మావ  
లకు. ఇంక నీముఖంబును గనుబరపకుము.

(నిష్క్రమించును)

కర్ణ—హతవిధి ! పడిన ప్రయాస మంతయును వ్యర్థమైనది.

ఉ. భండనసీమ నగ్జునుని • భంగముసేయ దలంచి యిట్టులీ  
కొండకు నేగుడెంచితిని • కోరినవిద్య లభించెగాని యీ  
చండత రాస్త్ర సంచయము • శాత్రువు నొంపగ సగరంబునం  
దుండినవేళ వ్యర్థమగు • చుండ గురుండు శపించె నక్కటా.

కానిమ్ము గతజల సేతుబంధన మొనరించుచు నిచ్చట గూరు  
చుండు టెందులకు హస్తినాపురంబున కరిగెదగాక.

(నిష్క్రమించును)

[ప్రవేశము:—మహేంద్రుడు.]

మహేంద్ర—అన్నన్నా ! ఎంతపని జరిగినది యీ జామదగ్గర్నీ కర్ణుని శాపానలంబున భస్మీకృతుని గావించునని కొండంత యాసపడితిని ఆతడు బ్రాహ్మణుడు గాడని యెఱింగియు, ఆతడు మోసమున విద్యగడించెనని గుర్తించియు దగినశాప మీయఁడయ్యెను. అయినను గుడ్డిలో మెల్ల యనునట్లు యిదియు కొంతమేలు. సమయమునకు నా యువదేశించిన యస్త్ర శస్త్రములు పయోగింపవని శపించెను. అక్కరణమున నీతడు సులభముగా నిర్జితృడగును. ఇంక నేనేగెదగాక.

(నిష్క్రమించును)

తృ తీ య ర ం గ ము.

హస్తి నాపురప్రాంతమునందలి బయలు.

[చేతితో నేతిగిన్నెను పట్టుకొని చండికయను నొకస్త్రీ ప్రవేశించును]  
చండి—(వినుగుదలతో నొకచో చతికిలబడి) కొంచెంసేపు హాయిగా కూర్చోకుండా యింటికెడితే మాయమండాలత్తగారు రాకాశి వలె మీదబడి పొడుచుకు తింటుంది. ఈ దిక్కుమాలిన శని యెప్పుడు విరగడానో యేమిటో తెలియకున్నది. వయసు మీద బడినకొలదియు దీని గయ్యాళితన మెక్కువై పోతోంది. కాస్తేపు వీధిలో నిలబడితే దీని తల్లికడుపుకాలా వెనక్కాతలే పరుగెత్తుకొనివచ్చి రాకాశిలా మీదబడుతుంది ఈముండకు జడిసి కొంత వరకు ఊడుకొంటున్నానుగాని లేకపోతేనా తెల్లారకుండా సింగారించుకొని తల దువ్వుకొని రంభలా తయారై నాలుగు వీధు

లోనూ హాయిగా కులాసాగా కనబడ్డ వాళ్ళందరితోనూ కబుర్లు చెప్పకుంటూ విహరించకుండునా? కంటికింపైన కాంతునితో హాయిగా కాలక్షేపము చేయకున్న నావంటిదానికి సంతృప్తి గలుగునా? కన్నులున్నందులకు లోకములోని సుందరులను గాంచి యానందింపని జన్మమెందులకు, ఏమైనను సరే నేడు రెండుర్నాములు దాటకుండ నింటిమొగము చూడను, పాపము, నేయి పట్టుకొని వచ్చెద ననియు, కడుపునిండ మింగవచ్చుననియు గంపె డాకలితో గంగారమ్మవలె కాచుకొని యుండును. అవసరమున్న నేను వెళ్ళేవరకు చచ్చినట్లు నోరు మూసికొని కూర్చుండును లేనా వట్టన్న మేయింత బొక్కి కడుపుమంట చల్లార్చుకొనును. ఈ పట్టణములోనికి రాకరాక వచ్చినందుచే గాబోలును కంటి కగుపడిన మగవాఁజెల్లను నవమన్మథుని వలెనే గాన్పించుచుండెను. (ముందునకు జూచి) ఆహా! ఎవ్వఁ డీతఁడు రూపజిత మన్మథునివలె నున్నాఁడు ఇతని తేజము దుర్నిరీక్షమై యున్నది. శరీరకాంతులు కారుచీకటులను, దిశాంతములకు బారదోలుచున్నట్లున్నది. ఆహా! ఈతని వెడద యురమున నించుకంత విశ్రాంతి పొందని యువతీమణి జన్మము జన్మమే! ఆజానుబాహుండగు నీతని కాగిట పరవశత్వంబు నొంది బ్రహ్మానంద మనుభవించు తిరుణీమణిదే జన్మము (ముందునకు జూచి) అదే యాసుందరాంగు డచ్చట నిలచి శస్త్రాభ్యాస మొనరించుచున్నాఁడు. కన్నుల కర్రపు దీరునట్లుగా జూచుచు నీత డిక్కడున్నంత సేపును యిచ్చటనే గూర్చుండెదను. (అని కర్ణనివంకదిలకించు చుండును) ఆహా! ఏ మీతని నేర్పు. ఎంతలో నెంత సూక్ష్మముగా బాణములతో గొట్టుచున్నాఁడు. ఇక్కడనుండి మూచుచున్నచో నాతనిముఖము సరిగా గనబడకున్నది. ఆ

ప్రక్కనుండి జూచెదను. (అని కర్ణుని జూచుచు లేచి నడువటో  
వగా కాలుదగిలి నేతిగిన్నె బోంగిలపడును. అది గమనింపకుండ  
గళే ముందున కేగును)

(తెరలో) ఏమే చండీ ! చండీ ! నీ మొగము ముండా !

ఇంతసే పెక్కడ చచ్చిన్నావే.

చండీ—(అదరిపడి వెనుదిరిగి గిన్నితీసికొని) అదిగో అత్తగారుముండ  
దిగుతోంది. నేతిగిన్ని పట్టుకొని వచ్చు చున్నట్లు నటించెదను.

(తెరలో) చండీ ! చండీ ! ఎక్కడ ఉన్నావే.

చండీ—(విసుగుదలతో) ఇక్కడ ఉన్నాను. వస్తూంటే అంత తొందర  
దుకు పాపం యెండలో మీరేవస్తున్నారా?

[ప్రవేశము:—అత్తగారు.]

అత్త—ఏమే రంధా! ఇంతసే పేమి చేస్తున్నావు. చీకటింట్లో లేచి నేతి  
కని పోయినావు మధ్యాహ్నమయ్యేదాకా కొంపకు చేరక  
దోవలో ఎవళ్లతో సరసా లఘోరిస్తున్నావు.

చం—అదేమిటండీ. నిండు పునిస్త్రీని పట్టుకొని రంధా రంధా యని దీవి  
స్తారు మీ దీవెనలే ఫలించాలి గదా? నేతికోసం పంపేరుగదా !  
కాళ్ళు పడిపోయేటట్లు ఎక్కేగుమ్మం దిగేసమ్మను తిరుగలేక  
చచ్చేను. చేసేవాళ్లకు గాని పల్లోవున్న కష్టసుఖాలు కనబడవు.

అత్త—ఇంతకు నేయి దొరికినదా లేదా?

చం—చెప్పుతూంటేనే ! ఎవళ్లనడిగినా నిల్వ నెయ్యి పోస్తామన్నారు.  
కాని కాస్త కాదిపొయ్యమంటే లేదన్నారు మంచి నెయ్యి లేక  
పోతే మీకు సహించదని మారుమూలెక్కడో వున్న గొల్లచి  
డింటికి నెల్లి నెయ్యి పోస్తావా యంటే కూచుంటే కాచి పోస్తా  
నన్నారు.



అత్త—అయితే అప్పుడు కాచిన్నయ్యే తెస్తున్నావా? కొలతలో దగా  
వల్లేదుగదా! మాయదారిముండలు ఎలాకొట్టస్తారో యింటి  
కొచ్చి చూసుకోంటే సోల కరసోలఁడు తరిగిపోతుండ.

చం—కూచుని కూచుని కాగిన్నెయ్యి చల్లారేదాకా వుండి కొలిపించు  
కుని బయలుదేరేను. నేను చూస్తూంటే దగాచేసిందంటే గుడ్లు  
పీకెయ్యెను దిగబారా కొలిపించుకు వచ్చేను.

అత్త—ఏదీ! ఏదీ! మాణ్ణియ్యి. పూస కట్టించా?

చండి—(గిన్ని చూపకుండ తిప్పుచు) అబ్బా! మీ చాదస్తమునకు  
అంతంలేదు. ఓమూల చెపుతూంటేనే—

అత్త—అదేమే! గిన్ని అలాతిప్పుతావు. చూపెట్టమంటే సంచాంగం  
చదువుతావేం వెధవపంచాంగం నువ్వునూ!

చండి—గిన్నిలో యింకా నెయ్యి కూచుందనుకున్నారా యేమిటి?  
ఇదిగో చూచుకోండి (అని గిన్నెను సరిగాఁ జూపును.)

అత్త—ఓసిదెవ్వా! గిన్నెను నెయ్యి యేంజేసేవు. నీ వెధవపొగరుబోతు  
జవాబులు కట్టిపెట్టి నెయ్యి తేకపోతే డబ్బులేనా యిలా  
వారెయ్యి. లేకపోతే డొక్క చీరేస్తాను.

చం—డబ్బులే దాచుకున్నాననుకున్నారా! నెయ్యిపోసిన గొలచందు  
వెళ్ళించేతిలో పెట్టి చక్కావచ్చేను. ఇంకా నా మాటబద్ధమ  
నుకుంటారేమో రండి ఋజు నిప్పిస్తాను.

అత్త—రంధా! అయిన నెయ్యేమిచేసితివి? ఏసరనుడు ఎదాన్ని పోసేవు.  
కాస్త గిన్నితో నెయ్యి పట్టాలేవేమిట.

చం—మాటలు తిన్నగారానీగిడి. నెయ్యి పట్టుకువస్తూంటే కర్ణుడు  
వచ్చినాడు—

అత్త—ఆ కర్ణుడి ఎదాన్ని బోసేవా యేమిటి—

చెల్లె—ఆ మరే!

అత్త—అసి నీదుర్మయం మండిపోనూ ! ఈవెధవకు సరసాల కా  
కర్ణుడు దొరికేడట.

చం—గాదత్తా ! వస్తూంటే కర్ణుడువచ్చేడు. కొంచంతగీలేడు- క్రింద  
బడ్డాను, నెయ్యంతా మట్టిపాలైంది. కంకరాళ్ళు గుచ్చుకొని  
ఒళ్లంతా తేళ్ళుగుట్టినట్లు అయిపోయింది. (తెరలో) రాళ్ళు  
గాదుగాని మన్నభుడి బాణాలు గుండెలో నాటిపోయేయి- చేతి  
కందకపోయేడుగదా అని- తేళ్ళు గుట్టినట్లేకాదు అబ్బాపాములు  
కుట్టినట్లే బాదపడుతోంది.

అత్త—మగాడు మీదకొస్తూంటే కాస్త తప్పుకోకూడదనుకున్నావటే  
దుర్మార్గురాలా ! ఇంతకీ ఆకర్ణుడు మాత్రం ఏంపెద్దమణిషి  
దార్లో ఆడాళ్ళున్నార గదా అని కాస్త తప్పుకు వెళ్లకూడదూ  
నాకంటిక్కనపడితేనా సాగదీసి నింఛోబెట్టి అడగనూ ! ఆకర్ణు  
డై తేమాత్రం నాకేంలెళ్ళి.

చం—అత్తా బాగుండదూరకో ! ఇలాగే వస్తున్నా రాయన.

అత్త—రానీ నాకేంభయమా ! తన కంగరాజ్యం వుందికదా అని మా  
వంటివాళ్లని యేడిపిస్తే వూరుకుంటామా.

[ప్రవేశము:—కర్ణుడు, ఒక సేవకుడు.]

కర్ణ—అవ్వా ! ఏమనుచుంటివి. నేనంగరాజ్య మున్నదని మిమ్ముల  
బాధపెట్టుచున్నానా ! నిష్కారణంగా మిమ్ము బాధపెట్టుటకు  
నేనంత యవివేకినా?

అత్త—ఏమో నువ్వెలాంటివాడవో ! దార్లోవున్న ఆడాళ్లని చూడ  
కుండా రానుకుపోవాలా నాయనా?

సేవ—అవ్వా ! మే మీవై వునకేరాలేదు. అట్టియెడ నాడవాళ్ళవై బడి  
నామని నిరదీంతువేమమ్మా.

అత్త—అలాగునా ! నాయనాని ఏమే చండీ ! నీమొగము మండా  
నాతో ఎందు కలాచెప్పేవు.

చం—వారు నాపై బడినారని నేను చెప్పినానాని వారిని చూస్తూ  
యంటే నేనే పడ్డాను. నెయ్యివైలికింది.

కర్ణ—ఇంతమాత్రమునకేనా నన్ను దూషింప మొదలుపెట్టినది. నేయి  
మూల్యమిచ్చెదను గొనిపోమ్ము.

అత్త—నాయనా ! వృద్ధురాలిని. ఇప్పుడు నెయ్యికోసం మళ్ళీ వెళ్లగ  
లనా నాయనా ! డ బెవరికి క్కావాలి.

కర్ణ—అయిన నేయి వైలికినచోటికి రండు. నేనినే యొసంగెదను.

(అందరును నిష్క్రమింతురు.)

(తెరలో) ఓరీ దుర్మతి! అంగరాజా! ఒడలి మదమున కన్ను  
మిన్నుగానకుంటివి. నన్ను వీడింది నేయిని గైకొంటివి గావున  
నాశాప మనుభవింపుము.

ఇది ద్వితీయాంకము.

# దానపిరకర్ణ

తృ తీ యాం క ము.

సాధమునందలి యొక మహాలు

[ప్ర వేశము:—కృష్ణార్జునులు.]

కృష్ణ—అర్జునా? నీవు పారబడుచుంటివి. కర్ణుడంగ దేశమునకే గాదు  
చతుస్సముద్రముదితధరావలయంబును పరిపాలింపదగిన చక్క  
వర్తిలక్షణలక్షితుఁడు.

చ. ఇతఁడొక యంగదేశమున • కే పరిపాలకుఁడౌట వింతగా  
దితఁడు చతుస్సముద్రములు • యెల్లలుగాగల భూమి నంతయు  
చతురత నేలగాగలడు • సజ్జన సత్తముఁడౌను; యీవించే  
నితఁడు యశంబుగాంచు ధర • ణీనలయంబున నంచు నమ్ముమా.

అర్జు—ఈవిచే ధరణీవలయంబున యశంబుగాంచునా?

కృష్ణ—అవును, ఈతఁడు దానకర్ణుడని విఖ్యాతినొందును. ఈతని కర  
న్విముక్తదానోదకము నిర్జరాపగాప్రవాహంబుకైనది పృథవి  
చుననటలో నతిశయోక్తియుండబోదు గృహతారకు లే యింక  
తలంబున నుండునంతకాల మీతఁడు సాటిలేని యఖండియశం  
బున వెలుంగుచుండును.

అర్జు—ఏమో! నా కీ విషయమున సందియము జనించుచున్నది.

కృష్ణ—నీసందేహమును బాపెదను రమ్మ. రహస్యముగా మనము

యాతని వితరణమెట్టిదో కనుగొందము. ఇండువలన గలుగబోయిన  
నష్టమేమున్నది

అర్జు—మంచిది. కాని మనమేగినచో నాతఁడు గుర్తించు నేమో

కృష్ణ—బ్రాహ్మణవేషముల ధరించి పోవుదము. అచ్చట జరుగనున్న  
విచిత్రముల గాంచినంత నే నీవు నిశ్చయముగా విభ్రమాశ్చర్య  
ములకు లోనగుదువు.

(ఇరువురును పరిక్రమింతురు.)

తే యెత్తబడును.

కర్ణ ని ద ర్బా రు.

[కర్ణఁడు సింహాసనాసీనుడై యుండును. మంత్రి మున్నగువారు యథో  
చితాసనములపైఁ గూర్చుండియుందురు. నలువురై దుగురు విపులు  
యొకింతదూరమున గూర్చుండియుందురు. ఆ సమయమున  
కృష్ణాకుసుమ బ్రాహ్మణవేషములతో ప్రవేశింతురు.]

మంత్రి—దేవా ! అద్భుత యరుదెంచిన విప్రసత్తములు దేవర సందర్భ  
నార్థమగుదెంచి నిరీక్షించుచున్నారు.

కర్ణ—గీ అర్ధియను పేరు చెవిసోకి • నంతలోన  
చిత్త మానందసరసిలో • జెలగి యాడు  
యర్ధి కోర్కెను దీర్చిన • యపుడు నాకు  
నింత యనరాని ముదము లభించుచుండు.

అద్భుత యరుదెంచిన వారి నెన్నడును నా సమ్ముఖమునకు  
దోడ్కొనిరాకుండ నిలుపవలదు ఒక్కొక్క రేమి వాంఛించు  
చుండిరో దెలుపుమనుము.

మంత్రి—ఓ విప్రస త్తములారా! మీర లొక్కొక్కరుగ మీవాంఛి  
తముల నెఱుంగజేయుఁడు ఈమహారాజును దస్థించినవా రెన్న  
డును ని క్త హస్త ములతోఁ బోయియుండ లేదు. సంగోచింపకుఁడు

1 బ్రా—(లేచి నిలువబడి) అంగరాజేంద్రులకు శుభమగునుగాక !  
నేను పొండరీకమును నొక మహాయజ్ఞమును గావింప నిశ్చయిం  
చుకొని యపారమగు ద్రవ్యమును గూడబెట్టితిని—కాని యదే  
మివాపమోగాని యాజ్యము లభించుటయే యరుదయ్యెను.

కర్ణ—మంత్రిపుంగవా? పాటలీపురంబునుండి నిన్నటిదినంబున నరుదెం  
చిన నిరువదివేల యాజ్యభాండములను వీరి గృహంబునకు బం  
పించుము. మహాత్మా! యాగారంభము గావింపుడు. నేట  
రేపట మరియొక యిరువదివేల భాండముల నేతిని బంపించెదను.

1 బ్రాహ్మ—అనుగ్రహింపబడితిని. (ఇతరులతో) నిత డుట్టికర్ణుఁడు  
గాఁడు దానకర్ణుఁడు. మున్నెపుడో శిబి నెమ్మేని కండలు గోసి  
యిచ్చెనని విందుము గాని జూచియుండలేదు. దానకర్ణుఁ డాత  
నిగూడ మించినవాడనుటకు సందేహములేదు.

కృష్ణ—(రహస్యముగా నర్జునునితో) చూచితివా ! ఆతఁ డెంతటియు  
దారుఁడో ! అశ్విగెనో లేదో యిరువదివేల నేతిఘాడల నొసంగి  
యింకను బంపెదననుచున్నాడు. అంగుల కా విప్పుఁ డెంతగా  
సంతసించియున్నాఁడో లలికించియుంటివాని

అర్జు—(రహస్యముగ కృష్ణునితో) ఇంకను పరిశీలింపవలయును.

2 బ్రాహ్మ—దానకర్ణ మహారాజునకు స్వస్తియగుగాక ! మహారాజా !  
వేదాధ్యయన సంపన్నుఁడను బీదవా ఁడను. ఇంతనాటకు నొక్క  
తీతగ్రహీత నసపించుకొనుచుంటిని. కాని నేఁడు పశివిడ్డ  
వలకై పడరానిపట్లు పడుచుంటిని.



కన్య—అమాత్య శేఖరా ! దక్షిణ దేశమునుండి మనకు బంపబడిన ధేను  
పులలో నత్ముత్తమమైనవాటిని నాలుగింటిని వీరికొసంగుము—  
మరచితిని. వాటిని పోషించుటకు రెండువేల సువర్ణముదికల  
గూడ నొసంగుము.

2 బ్రా—(సంతోషముతో) ఆహా ! ఏమి నాభాగ్యము. నిజముగా  
నీతఁడు దానకర్ణుడే.

చ. బుమతఁడు పాలకై మిగుల • పోరిడుచుండగ నేర్చిన నే  
నడుగు టెటుంగ లేక యనయంబు విచారము సేతుగాని యీ  
పుడమి పరుండు కల్పకము • పోలిక నర్థులకెల్లవేళలం  
దడుగక యిచ్చు సంచెటుగ • నైతిని సత్యము నేడు గాంచితిన్.  
ఈతని దానధారాప్రవాహము నిర్జరాపగాప్రవాహముభాతి  
కలకాలమిట్లే ప్రవహించుచుండును గాక.

3 బ్రా—ఓయీ ! కల్పకమడిగిన నొసంగును. ఈతఁడో యడగక  
మున్నె యడుగదలంచిన వాని సత్యంతసంతోషముతో నొసం  
గుచుండును.

కృష్ణ—(అపవారించి అర్జునునితో) కనుగొంటివా ! ఇంకను నిమర్శింపుము.

3 బ్రా—నేను వివిధశాస్త్రపారంగతుడను. కుటుంబీకఁడను. హస్తి  
నాపురప్రాంతముల నాశ్రమమేర్పరచుకొని విద్యాదానముసే  
యుచు కాలము గడుపనెంచితిని.

కన్య—హస్తి నాపురమున కుత్తరదశయందు గల ప్రదేశమును దమకొ  
సంగితిని. అచ్చట నొక యాశ్రమమును నిర్మించుకొనుటకై  
నొకలక్ష సువర్ణముదికల గైకొనుఁడు.

కృష్ణ—(అర్జునునితో) జూచితివా ! తక్కినవారికి గూడ నీతఁడొసంగు  
వానినిగూడ పరిశీలింపుము. అంతటితో నీకాతనియెడల సద్భా  
వముగలుగును.

4 బ్రాహ్మ—మహారాజనకు స్వస్తి యగుగాక ! నేను యాగమును సంకల్పించితిని. వర్షములచే నెండును కట్టెలుఁబించుటలేదు. ఆకారణమున దేవరను సందర్శించుట కనుదెంచితిని.

కర్ణ—మంత్రవరా ! ఈతనికి సరిపడునంత వంటచెరకును బంపుము.

5 బ్రా—మహారాజా ! వేదాధ్యయనమును ముగించుకొని ద్వితీయాశ్రమ స్వీకారమునకు యత్నించుచుంటిని.

కర్ణ—మహాత్మా ! తాము గోమకొనిన కన్యకామణి యెందున్నదో దెల్పినయెడల సమస్తఖర్చులను మేమే భరించి వివాహముగా వింతుము. తదుపరి మీకు సౌఖ్యజీవనముగలుగుటకై యిరువదివేల నిష్కముల నొసంగుచుంటిని.

కృష్ణ—(అగ్నునితో రహస్యముగా) నింక తడయుటమంచిదిగాదా. నాయభిషాగమును గూడ వ్యక్తపరచెదను.

కర్ణ—(బ్రాహ్మణవేషముతో నున్న కృష్ణుని జూచి) అయ్యా ! తమరేదో యడుగదలంచియు సంకోచించుచున్నట్లుగపడుచున్నది. సంకోచింపకుఁడు తమ వాంఛితార్థమెట్టివై నను దస్పక దీర్పగలను.

కృష్ణ—ఁగరాజాధిపా ! మేము సత్రయాగమాచరించుచుంటిమి. సర్వమును సమకూర్చుకొనియుంటిని. యాగమారంభించితిమి. కాని వర్షములచే నెండుకట్టెలు చొరుకక బంధపడుచుంటిమి. యాగమునకు విఘ్నముగలుగు నేమో యని వెతనొందుచుంటిమి.

కర్ణ—ఓపదివేలబండలతో కట్టెలను బంపించెదను.

మంత్ర—దేవా ! కట్టెలున్నవి గాని యవి పచ్చిగానుండు నేమో !

కృష్ణ—పచ్చిగానుండువాసని గొనిపోయినందువలన మాకు లాభమేమున్నది

కర్ణ—ఎండుకట్టెలులేవా? వర్షములచే నున్నవన్నియు దడిసియుండుచు గాఁబోలును. అయినను భయమాలేదు. ఓమహాత్మా ! తమ

వాంఛితమును దీర్చువాడను (మంత్రితో) ఈసమయమున నెం  
డుకట్టెలు లభించుటకు వీలున్నదేమో యోచించుము.

మంత్రి—లేదు- లేదు. ఈవర్షములబాధచే నెవ్వరును యడవికేగుటకు  
సమ్మతంపరు ఇప్పట్టున వీరికి యింధనముల నొసంగుట కవకాశ  
ముండదేమో?

కర్ణ—కలదు. ఈచతుశ్శాలయందలి కలప యిరువదివేలబండ్లకు నెక్కిం  
పవచ్చును దీనిని నాబాణపరంపరచే పడిపోకుండ విలువుదును.  
కలపనంతయు దీసి వీరికొసంగుము.

అర్జు—(తనతో) ఆహా! ఎంతటి వితరణము. నిక్కమున కీతఁడు దాన  
కర్ణుడే యగును సందేహములేదు. బాణపరంపరలతో సాధ  
మును నిలుపజాలునో లేదో.

కర్ణ—మహాత్మా! కలపను బంపించెదను. అంతవరకు నాగృహమున  
నాతిధ్యమును గైకొనుచుండుడు.

కృష్ణ—చిత్తము. మమ్ము త్వరలో బంపవలయును. మూకై యచటి  
వారెల్లరును వేచియుందురు. త్వరలో నేగకున్న మాగమునకు  
స్వస్తి జెప్పుదురు.

కర్ణ—అట్లేగాఁగించెదను. ఈచతుశ్శాలను విడచియవ్వలకేగుడు. నేను  
కలపనుదీయించి బండ్లపై కెక్కించి మిమ్ము బిలువనంపుచును.  
మంత్రీనరా! పనివాండ్రును బిలిపింపుము.

మంత్రి—చిత్తము.

కర్ణ—మున్నుండు వైభాగమును దీయవలయునుగదా! నేను వైభాగ  
మున నుండెదను. పనివాండ్రు నచ్చటికే బంపుము.

(అందరును నిష్క్రమింతురు)

తొర వ్రాలును.

ద్వీ తీ య ర ం గ ము.



వి మ్క ం భ ము.

హస్తి నాపుర మందలి వీధి.

[సంజయుఁడు, ముకుందుఁడు అనియెడు బ్రాహ్మణులు చెరియొక  
వైపునుండియు ప్రవేశింతురు.]

సంజ—దిక్కుమాలిన సంసారము. సంసారతాపత్రయములో బడిన  
వారికి లోకముతో నిమిత్తముండదు గదా? శ్రీకృష్ణరాయ  
భారము నందలి విశేషమేమో కనుగొనవలయు నని యెంత  
యుబలాటపడియుంటిని. కాని యేమిలాభము ఇల్లు గదిలుటకె  
యవకాశముగలుగలేదు. అదిగో! ముకుందుడు గాఁబోలును  
వచ్చుచున్నాఁడు. వీనివలన సభావిశేషము లేమైన దెలియు  
నేమో! అడిగిజూచెదను. ముకుందా! సభ కేగితివా?

ముకుం—నీవా? సంజయా! సభకురాలేదా! నీయట్టి దురదృష్టవంతు  
డుండబోడు నుమీ.

సంజ—ఏ మట్లనుచుంటివి. విశేషము లేమి? సంధిప్రయత్నము లెంత  
వరకు కొనసాగినవి.

ముకుం—ఓహో! ప్రశ్నలవర్షము గురిపించుచున్నావే! ముందుగానే  
ప్రశ్నకు జవాబొసంగు మనియెదవు?

సంజ—సభావిశేషము లేమో ముందుగా దెలుపుము.

ముకుం—సభావిశేషముల నుత్కృష్టమైన దాని నెఱింగించెద నాల్గిం  
పుము. కిరాడ్విగ్రహుండగు కృష్ణభగవానుని నిజరూపమును  
కన్నుల గరవుదీరునట్లుగా సందర్శించితిమి.

సంజ—నీననినట్లుగా నేను దురదృష్టవంతుడనే కాని రాయభార  
మేమైనది.

ముకుం—వ్యర్థమైనది.

సంజ—వ్యర్థమైనదాని ఎట్లు.

ముకుం—సుయోధనుని కంఠమున జీవుడుండగా సంధి పొసగదు.

సంజ—అయినయెడల యుద్ధమునకే యిరుపక్షములవారును యంగీక  
రించి రని తలంపవలయును.

ముకుం—యుద్ధము సిద్ధము. అదియు త్వరలోననే—

సంజ—శ్రీకృష్ణుడైన సుయోధను నంగీకరింప జేయలేకపోయెనా?

ముకుం—(నవ్వును)

సంజ—ఏమట్లు నవ్వెదవు?

ముకుం—సుయోధనుఁ డాశ్రయముని పలుకు లాలించునా? ఆతని బట్టి బం  
ధింపవలయునని విశ్వప్రయత్నము లొనరించినాడు కృతకృత్యుడు  
గాఁజాలడయ్యెను.

సంజ—పరాక్రమిండుగు భగవాను నే బంధింపజూచెనా? అపు డేమైనది.

ముకుం—అపుడు కృష్ణుడు నిజరూపమును మాకెల్లరకును జూపించెను.

సంజ—గృతరాష్ట్రుడే? కుమారుని మందలింపడయ్యెనా? కురువృద్ధు  
డగు భీష్ముడేమనెను.

ముకుం—ఎల్లరును సుయోధనునకు హిత ముపదేశించిరి. అసమయమాన  
నాతఁడు సభనుండి వెడలిపోయెను.

సంజ—సుయోధనుఁడు యుద్ధమున కాయత్త పడుచుండెననియేతలంతును.

ముకుం—పదునొకం డక్షహిణుల సైన్యమును సమకూర్చెను. యుద్ధ  
మెప్పుడారంభించునా యని ప్రతీక్షించుచున్నాడు.

సంజ—కాని సుయోధనునకు జయము చేకూరుట సందేహము.

ముకుం—ఏ మట్లనుచుంటివి. ఈయపారసై న్యసముద్రము నాపాండవ  
పంచకము మాత్రము తరింపగలదా?

సంజ—తప్పక పాండవులే జయింతురు.

ముకుం—నీ యపూర్వజోన్యమున కాధారమేమి?

సంజ—లేదా కృష్ణుడు. అత డెక్కడనున్న యట జయము తప్పకగ  
లుగును. కృష్ణుడు పాండవపక్షపాతి కావున నాతడు పాండవు  
లకే జయమొసంగును.

(తెరలో) ఓరీ దుర్మదాంధా ! పాండవులకే జయము గలుగు  
నని ప్రేలుచుంటివా ! అగు మాగుము. ఇట్లుారక వదరుచున్న  
నీ నాలుకను శతసహస్రచీలికల గావించెదను.

ముకుం, సంజయుడు—(భయముతో) ప్రాణములమీదకు స్వయముగా  
దెచ్చుకొంటిమి. ఇంక నిచ్చటనిలిచిన మేనప్రాణములుండవు.  
(ఇరువురును పరుగిడుదురు.)

తెర యెత్తబడును.

[కృష్ణుడు తన రథముపై కర్ణుని గూర్చుండబెట్టుకొని  
ప్రవేశించుచున్నాడు.]

కృష్ణుడు—అంగరాజా ! నీతో నొక్క రహస్యవిషయమును దెలుప  
వలయు నని యిట్లు గొనివచ్చియుంటిని.

కర్ణు—ఏమా రహస్యము.

కృష్ణు—కురుక్షేత్రసంగ్రామము జరుగుట నిక్కువముగదా?

గీ. సంగరముసేయ నుభయ పక్షంబులకును  
జయము లభియించుననుట యసంగతంబు  
గాన యుద్ధంబు నాపగా • గలుగుటకును  
యత్నముల నెన్నియేని సేయంగవలయు.



కర్ణ—యుద్ధ మనర్థదాయకమనుట నిక్కువమే. అయినను కురుక్షేత్ర  
సంగ్రామము జరుగకుండ నాపుట కేటి మార్గమును గాన్పింపదు.

కృష్ణ—ఉన్నది. అదంతయు నీచేతిలోనున్నది. నీవు దలంచినచో  
యుద్ధము జరుగకుండ నాపగలవు.

కర్ణ—నేనా? ఈమహాత్కార్యము నా భుజాస్కంధములపైననే  
యున్నదా? నమ్మజాలను.

కృష్ణ—నీతో నేనెక్కసక్కెము లాడుదునా?

కర్ణ—యదునగదనా! నీపల్కులు గూఢములుగానున్నవి. అయిన  
నీమహాయుద్ధమునకు నేన కారణుడనని నీవు తెలంచుచున్నట్లు  
దోచుచున్నది.

కృష్ణ—కాదు. కాదు. పొరబడుచుంటివి. యుద్ధ మాపుటమాత్రమే  
నీ చేతులయం దున్నదనుచుంటిని.

కర్ణ—ఎట్లు?

కృష్ణ—శృద్ధతో నాలింపుము నీవు పాండవపక్ష మవలంబించితివేని  
సుయోధనుడు సంగ్రామమునుండి విముఖుడగును.

కర్ణ—నేను పాండవపక్ష జేరిన యుద్ధ మాగిపోవుననియేతలంపుము కాని  
యట్లెన్నటికి జరుగదు. కాని నీవీ వింతవర్తన మెప్పుడు  
నేర్చుకొంటివి.

గీ. పాణ మొక్కటియును శరీరములు రెండు

గాగ మెలగు మాకెడబాలు • గలుగ జేసి

కదనమనుమాట లేకుండ • గా నొనర్చి

ధరణి పాండువుత్తుల కీయ • దలంచినావె.

కృష్ణ—కాదు. కాదు. చతుస్సముద్రమాదితధరావలయంబునకు నిన్ను  
పట్టాభిషిక్తుని గావించెదను.

కర్ణ—నీవుసంగదననుచున్న సంపదల నాశించువాడీ కర్ణుడు గాడు.

కృష్ణ—కర్ణా స్థిరచిత్తుడవై యాలోచించుకొనుము. నాపల్కులయం దలి యదార్థమును గుర్తించుము. నానారాజశిరోమణిగణస్థగిత విపుల పాదపీఠుండగు నాధర్మతనూజుండును—కౌరవాన్వయాధి నాధకుమారుండగు నుయోధనుండును యిరుగడల నిలచి నీకు కై దండతొసంగ, సింహబలదమనుండగు భీమసేనుండును, దుశ్శా సనుండును ఛత్రమును బట్టి సకుల సహదేవులు ఛత్రచామరము లిడగ నీవెవ్వరితో మత్సరించి యుద్ధమున దలపడనెల్లపుడు సం సిద్ధుడ వగుచుండువై యట్టి పార్థుండు నీచెప్పుచేతల ములంగ త్రిజగన్మోహినియు, పరమసాధ్వయు నగు ద్రావడి పట్లంపు దేవియై యుండ నతులవై భవంబున నీధి రావలయుంబును పరిపా లింపగలుగుట సామాన్యసంపదయనుకొంటివా?

కర్ణ—నీమాటలు నాకు రుచించుటలేదు. కౌరవపాండవుల కేనాడును సఖ్యత గుఱురదు. వారి వారి హృదంతరాళముల నడగియున్న మనస్పర్శ లింత నంత దీరునవిగావు.

కృష్ణ—రాధాత్మజా! నాపలుకు లాలింపుము.

ఉ. ఆరయజాలకుంటివి పృథాతనయుం డొకరుండె రేపు దు  
ర్వారపరాక్రమంబున నవారితుడై మొనజొచ్చి నిన్ను నీ  
వారల నొక్కపెట్టునను • బాణపరంపరఁ గూల్చువేళయై  
వ్వారును దోడురామి బహుభంగులఁ గుందెదవంచు నమ్ముమీ.

పార్థుని నెక్కటికయ్యంబున నుక్కడంగలనని గర్వింపకుము. నీవ నుకొనిన ట్లాతఁడు నీచే నిర్జితుఁడుగాడు. పాశుపతాస్త్రవేది. నిన్ను నీయట్టివారల బెక్కురగూడ నొక్కట జయింపగలడు. వెనుకటి పరిస్థితుల దలంచుకొనుమా. గంధర్వుల బారద్రోలు నాడును, గోగ్రహణము నాడును, మీ మీ బలంబు లేమయ్యెనో యింపుక యాలోచించుకొనుము. వాయువున కగ్ని దోడ్పడినట్లు

నే నా కవ్వడికి రక్షకుడనై యాతని రథంబున నుండ నాతని జయించుటకు గాదు దేరి జూచుటకు నెవ్వరికైన సాధ్యముగా దని తలంపుము.

కర్ణు—నాపలుకులను గూడ నించుక యాలింపుము.

చ. ఎఱుగుదు ధర్మజాదులు జయించెదరంచును కౌరవాళికిన్  
మరణము సిద్ధమైన దను మాటనుగూడ నెఱింగియుంటి సం  
గరమున నేను నిక్కముగ • గాండివి కోడెదనంచు గూడ ము  
న్నెఱుగుదు నైన కౌరవుల • నిప్పుడు వీడుట యెట్లు మాధవా!

పగవారలజేరి పాణముల గాపాడుకొనరాదా యని వచింతు  
వేమో యాలింపుము.

ఉ. కాయ మశాశ్వతంబు కలకాలము గూడ నశింపకుండ న  
స్తేయముగా జెలంగెడి విశేష యశంబును గంగగల్పి నే  
దాయల పంచజేరినను • దప్పక కల్గెడు నట్టిలాభ మే  
మో యదువంశచంద్ర మదిఁనూహ యొనర్చి వచింపరాదొకో.

ఆసిషయము లట్లుంచుము. నీవు చెప్పిన ట్లానర్చిన లోకు లెల్ల  
రును హసింపరా? ఇంక నావిషయమునుగూర్చి వచింపకుము.

చ. ఎఱిగి యెఱుంగకో వనుమతిశ్వరు యుప్పు భుజించి నేను య  
క్కటపడువేళ చేయఁదగు • కార్య మొనర్పక నేడు లోకులం  
దటు హసియింప శాత్రవుల • దావున కే నరుగంగలేను, సం  
గరమున నెద్ది యేవలన • గాఁగలదో యటు లాను మాధవా!

ఉ. వ్యర్థము నీప్రయత్నము వివాదము సిద్ధము గాని మామన

• స్వర్థలు దీరఁబోవు శరచాపములకా ధరియించి నిల్వ న

స్వార్థుడై కాఁడు పార్థివుడు • వచ్చిన బోరెద ధార్తరాష్ట్రముకై

యర్థము ప్రాణముకా దృణముభంగి త్యజించెద కృష్ణ! నమ్ముమీ.

ఇండులకేనా నన్నింతదూరము గొనివచ్చితివి? ఇంక నాకు  
సెల విమ్ము. పోయి వచ్చెదను.

కృష్ణ—ఆగు మాగుము, నీ కొక పరమరహస్య మేటింగించెద నా  
లింపుము.

చ. పరుడవు గావు, సన్నిహిత బంధుడ వౌదువు, దాచనేల? సో  
దరుడవు ధర్మరాజునకు; • ధర్మజుకంటెను మున్ను కుంతి భా  
స్కరునివరంబుచే బడయ; • గల్గెను నిన్ను; సమస్త ధారుణీ  
భరణధురీణు జేసెదను • పాండుతనూజుల జేర నెంచుమా.

కన్య—కృష్ణా! ఆవిషయ మీవఱకే నే నెఱుంగుదును. అయిన నొక్క  
విషయము నీకుఁ దెలుపుచున్నాను. లోక మంతయును నన్ను  
రాధేయుడనియే యెఱుంగును గాని కుంతీపుత్రుడనని యెఱుం  
గరు. ఇపుడు పాండవుల జేర నరిగితినేని లోకు లందఱును న  
న్నొక్క పెట్టున నపహసింపకుందురా?

గీ. క్రీడిశరజాలములకు నే • నొడుదు నని

వెఱచి పాండుపుత్రుల జేర • నరిగినాడు

సహజముగ సూతపుత్రుండు • శౌర్యహీనుఁ

డనుచుఁ దిట్టరే లోకు లీ • యవనియందు,

సుయోధనుండు తనసేనాసముదయమున సర్జును బాణవత్సంబుల  
నాపగల మేటిశూరుడ నని నమ్మి బాల్యమునుండియు నాద  
రించియున్నాడు. అట్టివానియెడఁ గృతఘ్నుడనై ప్రవర్తింపఁ  
జాలను. ఇంక నావిషయమును గూర్చి ప్రస్తావింపకు మని ప్రా  
ర్థించుచుంటిని.

కృష్ణ—అలోచించియే నీ విట్టిప్రత్యుత్తర మొసఁగియుంటివని తలం  
పను. నీకు గలుగమన్న మహదై శ్వర్యమును నిష్కారణ మేల  
కాలఁ దన్నెదవు?

కర్ణ—తుచ్చమగు నైశ్వర్యమున కాసించి స్థిరంబగు యశంబును  
పమ్మినదృశ్యకౌనజాలను తమింపుము. సర్వము నెఱింగిన నీవు-  
సర్వవిద్యుండవగు నీవు నన్నిట్లాడట నాయభాగ్యమనుకొందును.

కృష్ణ—కర్ణ! అట్లనకుము నావిధ్యుక్తమును నేను నిర్వహించుచుంటిని.

కర్ణ—కాని నిన్నొక్క టర్థించుచున్నాను.

కృష్ణ—ఏమిది?

కర్ణ—నీవు నాజననవృత్తాంతమును ధర్మరాజునకు మాత్రము దెలియ  
నీయకుము.

కృష్ణ—ఏల?

కర్ణ—ఆతఁడు సమస్త సద్గుణధురీణుడు. అట్టివాడు యీవసుమతీశుడై  
నచో భరతఖండమంతయును సౌఖ్యమొందగలడు. నీవతని కీ  
రహస్యమును వెల్లడించినచో నింక యుద్ధము సేయడు.

కృష్ణ—మంచి దట్టే యొనర్చెదను.

కర్ణ—ధర్మజులకే గాదు. పాండుపుత్రులలో నెవ్వరికినిగూడ నీవృత్తాం-  
తమును దెలియనీయకుము.

కృష్ణ—సీయిష్టము. కాని నాపలుకుల నించుక సవిమర్శకముగా నాలో-  
చింపవైతివని మాత్రము చింతించుచున్నాను. ఇంకను  
మింఱినది లేదు.

కర్ణ—ఇంక నావిషయమును ప్రస్తావించి నామనస్సునకు నొప్పి  
గల్గింపకుము.

కృష్ణ—కానిమ్ము. కుంతీ దేవియు నీవిషయమై మాటలాడుటకు నీచెం-  
తకు రానున్నది. ఇంక నేనేగెదను. ఎట్లానరించుట యుక్తమో  
యట్లే కావింపుము.

కర్ణ—మంచి దట్టనే గావొందును.

కృష్ణ—నే బోయి వచ్చెదను. (కృష్ణుడు నిష్క్రమించును.)

కర్ణ—నన్ను నెవబెట్టుటకు 'గాక యిప్పు డీ రహస్యమును నాకేల దెలుపవలయును. ఈకురుక్షేత్రసంగ్రామమున కీతఁడే సూత్రధారుఁడనుట నిక్కువము. కానిమ్ము జరుగనున్నదానిని గూర్చి వితర్కింపనేల ?

(నిష్క్రమించును.)

తె ర ప డు ను.

ద్య తీ య ర ం గ ను.

కర్ణుని మందిరము.

[కర్ణుఁ డొక యాసనముపై గూర్చుండియుండగా తెరలేచును.

కుంతీదేవి ప్రవేశించును.]

కుంతి—నాయనా ! కర్ణా! ఎందుంటివి?

కర్ణ—తల్లీ ! అంగరాజగు రాధేయుఁ డిదే ననుస్కరించుచున్నాఁడు.

కుంతి—నాయనా ! నీవెక్కడి రాధేయుఁడవు ? నీయట్టి శూరశిఖామణిచే “నమ్మా” యని పిలిపించుకొనునంతటి మహద్భాగ్యునా నకు నోచుకొనజాలక పరితాపభారమున నింతవరకు కృశించుచున్నదాన నగు నన్నింకను. యేల నొప్పించెదవు.

కర్ణ—తల్లీ ! అదే మిట్లాడెదవు ?

కుంతి—కుమారా ! ఆహా ! ఎన్నిదినంబులకు నిన్ను కుమారా యని సంబోధింపగల్గితిని. ఇన్నిదినంబులదనుక నాహృదంతరాళమున దాచుకొనియుంచిన రహస్యవృత్తాంత మొక్కటి దెల్పెద నాలింపుము. దూర్వాసమహాముని నాకనుగ్రహించిన మంత్రప్రభావ మెట్టిదో నరయగోరి యొక్కనాడు ఋతున్నతనై భాస్కరుని



ప్రార్థింప నాతఁడు కరుణాంతరంగుడై సాక్షాత్కరించెను.  
అప్పుడు సద్యోగర్భమున నాతని యనుగ్రహమున నిను బుత్తు  
నిగాఁ బడయగల్గితిని. కాని—(విచారించును.)

కర్ణ—తల్లీ ! యటుపిమ్మటి వృత్తాంతమును గూడ వినిపింపుము.

కుంతి—నాయనా ! అప్పుడు నేను కన్యనై యుండుటచే సంఘబహిష్కారమున కోడి నిన్నొక పెట్టెయందుంచి ప్రవాహమున విడువలేక విడువలేక విడచితిని. సూతఁడు నిన్ను గైకొని దనభార్యకు నిన్నొసంగుటెఱింగిన యపు డెంతగాసంతసించితినో యాపరమాత్మునకే దెలియవలయును.

కర్ణ—తల్లీ ! ఇపు డావిషయముల స్మరించుకొనినందువలన గలుగు ప్రయోజన మేమున్నది.

కుంతి—నాయనా ! ఈరహస్య మిక నాహృదంతరాళమున నుండునట్లు దోపకున్నది.

కర్ణ—తల్లీ ! నన్నేమిచేయుమందువు. ఈవృత్తాంతమును నాకిప్పుడేల యెఱింగించితివి. నాహృదయమును గూడ నిష్కారణముగా వ్యాకులమొందజేసితివిగదా ?

కుంతి—ఏమిదేముదు నని ప్రశ్నించుచుంటివా? నాపల్కు లాలింపుము. నీవును నాకుమారుడవగుటచే పాండవులతో బద్ధసఖ్యుడవై మెలంగుము. కన్నులవిందుగా దిలకించి యానందింతును.

కర్ణ—తల్లీ ! ఏకార్యమొనర్పరాదో—ఏకార్యమొనర్చుట నీచాధములుగూడ సంకోచింతునో యట్టి యకార్య మాచరింపుమని ప్రోత్సహించుచుంటివా?

కుంతి—ఇం దకార్యమేమున్నది ?

కర్ణ—అకార్యమే లేదా ! ఎవ్వని యాదరాభిమానములచే నీశరీరము పోషింపబడినదో యాప్రభుసత్తమునకు యక్కటగలవేళయందు

దోడ్పడకుండు ట కార్యముగాదా ! తల్లీ- నీవు కుమారుల కిట్లే  
బోధింతువా ?

కుంతి—నాయనా ! నీకును సుయోధనునకును గల మైత్రిని బురస్కరిం  
చుకొని యే యిట్లంటిని.

కర్ణ—అదెట్లు ?

కుంతి—నాయనా ! సుయోధనుడు ధర్మజునకు రాజ్యమొసంగుట కంగీ  
కరింపడు గాని దన యాప్త సఖుడనైన నీకు రాజ్యమొసంగుటకు  
సంకోచింపడు.

కర్ణ—అయిన—

కుంతి—నాయనా ! నాకు గర్భశోకము లేకుండబోవును. నాకుమారు  
లెల్లరును సుఖులై హస్తినాపురాధీశ్వరులై యుందురు. అప్పటి  
నాయానంద మింతని వచింప నలవియగునా?

కర్ణ—తల్లీ ! యిదెట్టి కోర్కె.

కుంతి—నాయనా ! స్త్రీసహజమెఱుంగనే ! ఏవనితామణి తన సంతతి  
యంతయు సజీవులై యుండివలయుననియు, తన సంతతి వారధిక  
భోగంబుల ననుభవించుచు నుండవలెనని యపేక్షింపదు. అట్లే  
గావింపుమని నేనును నీన్న గోరుచున్నాను.

కర్ణ—తల్లీ ! ఇందలి షరతుార్థమును నీకెఱింగించుచుంటి నాలింపుము.  
కురుసాండవుల హృదయంబుల నెలకొనియున్న మనస్వర్థ లింత  
సంతదీరవు. ఎట్లును సాగ్రామము జరుగకమానదు.

కుంతి—కాని నీవు ధర్మజుదులతో గూడియున్న నాకెట్టిచింత  
యును గలుగదు.

కర్ణ—అదెట్లు—

కుంతి—నీవును కవ్వడియు శరచాపంబుల ధరించి నిలచినయెడల—భీమ  
సేనుండు యమదండంబును బోలిన గదాదండమును ధరించి

మికంగరక్షకుఁడై యుండ, ధర్మజుఁడు ప్రోత్సహించుచుండ,  
కవల్లుచక్కరక్షకులై నిలువ మిమ్ము దాకుటకు సిద్ధపడువాడీలో  
కమునగాదు ముల్లోకంబుల నుండబోదు. అపుడు మీవలన నాకు  
విచారముగలుగునను మాట కల్గ.

కర్ణ—నీవెన్ని జెప్పినను నేను పాండవుల జేరబోను.

ఉ పుట్టిననాడే ప్రేమ నొక • మూలకు దోసి రహస్యవృత్తి నన్  
బెట్టెనుపెట్టి నీరముల • వీడితి; వప్పుడె చల్లె ఋణంబు నేటికి  
వ్వున నేగుదెంచి యల • పాండుతనూజుల జేరుమంచు నీ  
వ్విట్లు లుపన్యసించు నెడ • యేమని నే వచియింతు నమ్మరో.

కుంతి—అట్లనుట భావ్యమా! నా కుమారుడనైన నీ నే నాకు పుత్రశో  
కముగల్గింతువా! ఇది వ్యాయమా!

కర్ణ—తల్లీ! పాండవ పంచకమని లోకమున ప్రతీతిగలదు గాన నద్దా  
నికి లోటుగలుగనీయను. నీకు గర్భశోకము గూడ గలుగదు.

కుంతి—అనగా—

కర్ణ—ఏమున్నది? ధర్మజ భీమ నకుల సహదేవులతో నెవ్వనిని వధింప  
కుందును. కాని ఎవ్వని దలపడుట కేను సమర్థుండనని నుయో  
ధనుఁడు నమ్మియుండెనో యాపార్థుని మాత్ర మూరక విడువను.

కుంతి—పార్థుని మన్నింపకున్న నాకు గర్భశోకము గలుగదా?

కర్ణ—అప్పటి స్థితిగతులను బట్టి యాలొచింతము.

గీ. పార్థుని జయింప కరుండు • బ్రతికియుండ

పార్థుడు జయింప కర్ణుండు • బడయు యశము

ఇరువురునుగూడ భూమిపై • నలమి యుగిడ

జాలనని నమ్మియుండుమా • స్వాంతిమందు.

కుంతి—నాయనా! నాకిది వరప్రసాదమే యగును. నీపల్కులను మాత్ర  
మేమగక వర్తించుచుండుము.

కర్ణ—తల్లీ ! వచనమిచ్చి దిరుగువాడను గాను.

కుంతి—పోయివచ్చెదను. చిరయశస్సముపార్జితుడవై యాచంద్రతారార్క-మీయిలాతలంబున శూరశేఖరుడ వని యెన్నబడుదువు గాక !

కర్ణ—మంచిది.

కుంతి— (నిష్క్రమించును.)

తే ర ప డు ను.

తృ తీ య ర ం గ ము.

కు రు త్తే త్ర ము.

[యుద్ధభూమికి సమీపమున నున్న బయలున సంజయుడు,  
ముకుందుడు ప్రవేశించుచున్నారు]

సంజ—ముకుందా ! నేటికి తొమ్మిది దినములనుండియు సంగ్రామము జరుగుచున్నను నుభయపక్షములందలి వారలలో నొక్కరును నిరుత్సాహులైనట్లు గాన్పింపదు.

ముకుం—నిరుత్సాహులగుదురా ! అందునను సుక్షత్రీయాలు యుద్ధమనిన వెనుకాడుదురా ! నే డాయద్జునుని శరవిద్యనై ఘోరము సాటిలేనిదై, మహామహులుగూడఁ దలలు పంచుకొనఁ జేయుచున్నది.

సంజ—అర్జునుని కోదండపాండిత్యము సామాన్య మని యెవ్వ రనఁగలరు. కాని—

ముకుం—కాని యని సంకోచముగా వచ్చించుచుంటి వేమి ?

సంజ—భీష్మప్రతాపాగ్నిముం దా నరనారాయణు లిరువురును గూడ

చాలవఱకు నొప్పింపఁబడిరి.

ముకుం—ఆవిషయము తలంచినంత నవ్వెఱచుచున్నది. చక్రమును బట్టనని శపథము విహించిన కృష్ణునంతటివాఁడుఁగూడ చక్రమును బట్టి నేల కుఱికినాఁడు.

సంజ—అర్జునుఁ డా సమయంబున వారింపకున్న నేమై యుండెడిదో గదా ?

ముకుం—ఏమైయుండునో యని సందేహించుచుంటివా ? అపుడు భీష్ముఁ డేమికావించెనో తిలకింప లేదా ?

సంజ—తేదు అర్జునునివంకకే దృష్టులఁ బరపియుంటిని.

ముకుం—శరచాపములఁ గ్రిందఁ బడవైచి, ముకుళితకరకమలుఁడై కృష్ణా ! రమ్మ ! రమ్మ !! భవదీయ కరవిముక్తనుదర్శనధారా హతిఁ దెగిన శాశ్వతానందసామ్రాజ్యలక్ష్మిని బడయఁగలవాఁడను రమ్మా ! త్వరపడు మని తీవరించెను.

సంజ—వును. భీష్ముఁడు శ్రీకృష్ణుని సరమాల్లస్వరూపునిగా నెఱుంగును గాన యట్లు కావించినాడు.

ముకుం—నేటియుద్ధ మేవిధముగా నుండునో యాహింప నసాధ్యముగా నున్నది.

సంజ—ఏమిట ! భీష్మప్రతాపాగ్ని యింతనంతటఁ జల్లారునా ?

ముకుం—చల్లారునని కాదు నాయభిప్రాయము. మాయలకుఁ బుట్టి నిల్లగు నాకృష్ణుఁ డిందుల కేదో మాయాజాలమును బన్నియుండును. కానియెడలఁ బాండవులకు జయంబు లభించుననుట కలలోనివార్త కదా !

సంజ—భీష్మలవారు నిన్నటివలె పోరాడిన నొకటి రెండు దినంబులలోఁ బాండవసేనాసముద్ర మంతయు నింకిపోవు ననుట కభ్యంతర ముండునా ?

ముకుం—అగును. నిన్నటిదినంబున సంగ్రామమున భీష్మప్రతాపాగ్నికి  
పదివేలమంది రాకుమారు లింధనమ్ము లైరి కదా !

సంజ—(రహస్యముగ) నిన్నటిరాత్రి పాండునందనులు తాతగాలిని సం  
బద్ధించుట కరిగియుండి రని తెలియవచ్చినది.

ముకుం—ఎందులకు ?

సంజ—అదంతయుఁ గృష్ణుని పన్నాగముగా నుండనోపును.

ముకుం—సందేహ మేమి ?

సంజ—కాని యక్కడ జరిగినవృత్తాంత మేమియును తెలియదు.

ముకుం—నేటి సంగ్రామముతీరు పరికించిన సంతయు విశేష మగును  
గదా ?

సంజ —అవును. రమ్ము- నిన్న కూర్చుండినసలముననే కూర్చుండము.  
అచ్చటినుండి యుభయపక్షంబులవారలను గూడఁ జూడఁగలు  
గుదుము.

ముకుం—మనము త్వరితముగా నేగకున్న నింకొక రాష్ట్రము నాక్ర  
మించుకొందురు. అప్పుడే యిరుపక్షంబులవారు సముత్సాహ  
సన్నాహంబున నల్లదే రణరంగంబున నులుకుటకై యుత్సహిం  
చుచున్నారు.

సంజ—మనముమాత్ర మిచ్చటఁ గూరుచుండి చేయదగిన దేమున్నది -  
రమ్ము పోవుదము.

(ఇరువురు నిష్క్రమింతురు.)



# దానపీఠకర్ణ

చతుర్థాంకము.

యుద్ధభూమి సమీపమునందలి బయలు.

[భీష్ముడు శరతల్పగతుడై పడియుండును. సమీపమున నిరువురు  
సేవకు లుపచారములు గావించుచుందురు.]

తెర యెత్త బడును.

భీష్మ—కృష్ణా! యాపద్బాంధవమా! నుదర్శనభార వధింనియున్న  
యీవరకె మోక్షసామ్రాజ్యము ననుభవించుచుండును గదా?

[ప్రవేశము:—కర్ణుడు.]

కర్ణ—(భీష్ముని సమీపించి) పితానుహులగు తమకు రాధేయుడు  
నమస్కార శత మాచరించుచున్నాడు.

భీష్మ—నాయనా! నచ్చితివా? రమ్మ. సేవకా యితనికొక యాన  
నమును గొనితెమ్ము అంగరాజు! కూర్చుండము.

కర్ణ—(సేవకుడు తెచ్చి వెచిన కుర్చీపై భీష్మునకు సమీపమున  
గూర్చుండును.)

భీష్మ—(సేవకులతో) అంగరాజు నాచేత నున్నతిరి మీయుపచార  
ములతో నిమిత్తము లేదు. మీవాదలనండుడు. అతఁ డేగిన  
పిమ్మట లోక రావచ్చును.

(సేవకులు సమ్మమింతురు.)

భీష్ము—అంగరాజా ! యుద్ధమునందలి విశేషములేమో రెఱింగించెదవా ? పోనిమ్ము. వలదు నలదు మరణోన్ముఖుడనైన నాకు యుద్ధనిశేషములతో నిమిత్త మేమున్నది ? కాని సంగ్రామ మతి ఘోరముగా జరుగుచుండగా నీ విల్లెల యరుదెంచితివి ?

కర్ణ— (భీష్మునకు మరల నమస్కరించి) పితామహులగు తమయొద్ద యుద్ధమునకు బోవ ననుజ్ఞ గైకొనట కిటురుదెంచితిని.

భీష్ము—అవునవును. నేటనేట నీ విల్లు రాగలవనియే తలంచుచుంటిని. నీగుణగణంబు లట్టివి. కాని, యుద్ధము చేయబోవుటకు నాయ నుజ్ఞతో నిమిత్త మేమున్నది ; కాని- ఈ యుద్ధపర్యవసాన మేమగునో తెలుపగలవా ?

కర్ణ—ఆగతానాగతవేదులగు తమకా నను చెప్పవలయును ? పాండు నందనులే జయింతురు.

భీష్ము—సుయోధనుడే జయించు ననుకొనుము. అప్పటిపరిస్థితు లెట్లుండునో యిండుక యాలోచించి వచింపుము.

కర్ణ—వచింపజాలను. తమ రెఱింగించిన విని సంతరించెదను.

భీష్ము—నే నెఱింగించెద నాలింపుము. మున్నెంతటివైభవంబున ధరా పరిపాలన మాచరించియుండెనో యవిధంబున పరిపాలన మొనర్పజాలడు.

చ. గురుడు గతింప బంధుజనకోటి నశింపగ నాపులైన భూ వరులును యుద్ధభూమి దమప్రాణములున్ త్యజింప ఘోరిసంగరమునఁ బార్థు డేయు విశిఖంబులు తమ్ముల నొంపఁ దాను యొక్కరుడయి భూమి నెల్లఁ గలకాలము నేలెడువాడు నమ్ముమా.

ధర్మజుడే జయించినను- యుదమువలని నష్టములను బొందకుండ నుండజాలడు. ఈవిషయ మీ వంగీకరింతువని తలంతును.

కర్ణ—యుదమువలన నష్టము గాక లాభ ముండువా ?

భీష్మ—సామాన్యనష్టముకూడఁగాదే ! అవ్తజనకోటి నష్టము. ఇట్టి సంగరమును మానినచో నెంతటిలాభ మొనగూడునో వచింప సాధ్యమా ? ఈవిషయము లన్నియును యాతని కెంతగా బోధించినను వినఁడయ్యెను. కాని యాప్తమిత్రులలో నొక్కరుఁడైన నీవు స్వయముగ బోధింప నాతఁ డాలిందు నేమో ! ఇప్పుడైనను మించినది లేదు. ఇరుపక్షములందును ప్రధాను లగు వారెవ్వరును గూలియుండ లేదు. నావిషయమా ! నేను కాటికి కాళ్లు చాచుకొనియున్న ముదుకఁడను. నాకై వారు ఓంతింప వలసిన పనిలేదు. కురుపాండవు లేకమమై, సుఖులై హస్తి నా పురంబును పరిపాలించుచుండిరని విని నిశ్చింతతో—అధికతరంబగు సంతోషముతో మరణింతును.

కర్ణ—ఋతామహా ! సాక్షాత్పరబ్రహ్మమగు శ్రీకృష్ణునంతటి వాఁడె సంధి గావింపలేనపుడు, అల్పుఁడనగు నావలన నయ్యది నెఱవేఱునా ?

భీష్మ—సంగ్రామ మింకను జరుగునా ? అబ్బా ! యిరుపక్షముల నెవ్వరికి కీడు గల్గినను నయ్యది న న్నీయంపశయ్యకంటె నెక్కుడుగా బాధించును గదా !

కర్ణ—సంగరమునకుఁ బోవుటకు నా కనుజ్ఞ యొసంగవలయును.

భీష్మ—నాయనా ! నీ సేవాధర్మమును చక్కఁగ నిర్వహింపుము. సంగ్రామమున నీ శరచాఁబులఁ బెక్కురవీరుల రోహటించి పోరాడుము. కాని కర్ణా ! నాఁ డానిండుసభయందు నిన్నాడిన వాక్యంబులు వృధయఁబున నిడుకొనకుము. అతేల పల్కియుంటినో తెలియునా ? నీవును పాండునందనుఁడ వగుట యెఱింగి, యుద్ధమును వారించుటకై నాఁడు సీవర్థరథుఁడ వంటిని. అపల్కు

లను పాటింపక సంగ్రామమున నీకోదండపాండిత్యమును జూపి  
చిరంబగు యశము నార్జింపుము.

కర్ణ—అనుగ్రహింపఁబడితిని.

భీష్మ—ఇంక నీ వేగి పరచారములను బంపుము.

కర్ణ—చిత్తము. (నిష్క్రమించును.)

తె ర ప డు ను.

ద్వి తీ య ర ం గ ము.

కురుక్షేత్రము నందలి బయలు.

[ప్రవేశమా:—సంజయఁడు.]

సంజ—(దూరమునకు దృష్టి సారింపి) ఇపుడే వచ్చెద నని పల్కి నన్ని  
చ్చట నిల్పి ముకుందుఁ డెందుపోయెనో వాని జూడయైనను గా  
న్పింపకున్నది. నేడుఁగూడ యుద్ధమును దిలకించుటకు త్వరిత  
ముగా నేగుటకు పాప్తి లేకున్నదిగాఁబోలును ! ఇంతలో వీని  
కేమిరాచకార్యము వచ్చినది. ఇంతలో వత్తు నని చిటికనైచి  
పోయి గడియనేనైనను రాకుండెను పోనీ వాని కర్మము నే  
నొక్కఁడనే పోయెదను. (పోవుటకు యత్నించును.)

[వెనుకనుండి ముకుందుఁడు సంజయుని బిలుచుచు స్వప్రవేశించును.]

ముకుం—సంజయూ ! త్వరపడుచు టివే ? యొక్కెంత తడ వాగును.  
ఇంతలో మిందిపోవునది లేదు.

సంజ—(పెనుకకుఁ దిరిగి) ఏనుయ్యా ! యంతాలస్యము ? ఇంతలో  
వచ్చెదనని తుఱుంగి పాటిపోయినావు. గడియనేనట్టికే గాని  
• రాకుంటివి.

ముకుం — త్వలో రావలయుననియే పోయియుంటిని. కాని ఆల  
స్యమైనది

సంజ — ఇంతసే పేమిచేయుచుంటివి?

ముకుం — శకునియు, నుయోధనుఁడును నేదో రహస్యముగా మాటలాడు  
కొనుచుఁ బోవుచుండఁటఁ దిలకించితిమి కదా? వా రేవిషయము  
నుఁగూర్చి మాచ్చటించుకొనుచుండిరో, నేటి సంగరముయొక్క  
పరిస్థితు లెట్లుండనో ముఖ్యముగాఁ దెలిసికొనవలయునని  
పోయితిని

సంజ — ఏ శేషము లేమైనఁ దెలియవచ్చెనా?

ముకుం — నిన్నటిరోజున నభిమన్యుఁడు కూలినతరువాత యుద్ధ మాపఁ  
బడినది. తదనంతరవృత్తాంతము మన కేమియుఁ దెలియక  
పోయెను గదా ?

సంజ — మరల రాత్రిభాగమున యుద్ధము జరిగినదా?

ముకుం — యుద్ధము జరుగలేదు. అర్జునుఁడు తనకుమారుని మృతి కాసిం  
ధురాజు కారణుఁడని యెఱింగి నేటి దివసావసానసమయమునకు  
లోపున నాతనిని మ్రందించుటకు ప్రతిని దాల్చెనట !

సంజ — ఏమని ?

ముకుం — అట్లు గావింపఁజాలనినాఁడు గాంధీవముతోఁగూడ నగ్నిఁ  
జొత్తునని ప్రతిని దాల్చెనట.

సంజ — అయ్యయో ! దుస్సహమగు ప్రతినియే —

ముకుం — ఏ మట్లందువు?

సంజ — ఈనుయోధనాదులు తక్కువవారా? సైంధవు నెచ్చటనో  
దాచివెతురు.

ముకుం — నుయోధనుఁ డంత శౌర్యహీనుఁడు గాఁడు.

సంజ — సింధురాజునుగూడ నేటి యుద్ధమునకుఁ గొనివత్తురా?

ముకుం—అవును, అది నిని యుద్ధమునకుఁ గొనిపచ్చటకును- యుద్ధం  
గమున నొకని సంరక్షించుటకై యోధానయోధు లెల్లగును  
పూనుకొంటు రనికూడఁ దెలియవచ్చినది.

సంజ—కావుననే దుస్సహసుగు ప్రతిన న్దునుఁడు దాల్చినాఁ డంటిని.

ముకుం—అనఁగా న్దునుఁడు తనప్రతిన నెటవేర్చుకొనఁజాలఁ డనియే  
తలంచితివా ?

సంజ—అన్దునుఁడు ప్రతిన దాల్చిన కృష్ణుఁడూఁడూరకుండునా ? కాని యిది  
నమూన యుద్ధమున దిరిగిపనికాని జన్మ మొక లకు ?

ముకుం—సభారంగమును నీక్షింపిమ్ముట సుయోధనుఁ డేకో గురుఁడౌని  
వెంట నడుగుదున్నాడు ?

సంజ—సర్వసేనాధిపతితో సామ్యార్జునకుఁ బని జేయుదునా ?

ముకుం—సంగ్రామముగుఱింది వా రేమైన మాటలాన కొంగు నేమో  
విహలయు నని కొంతదూర మనాసిరించితిని. కాని యింతలో  
నీవు న్నాకై నిరీక్షించుచుందువని మఱలి వచ్చితిని.

సంజ—మంచిపని చేసితిని. ఇంక నొక్కగడయు జూచునా చేసియుంటేనా  
నేను నీకంటి కగడకపోవుదును.

ముకుం—అంత తొందరపడుచుంటి వేల ?

సంజ—నిన్నటివలె దగిలెన్దలము దొరికకుండు నేమో అని ఇంకను  
జాగేల ? పోవుదము రమ్మా.

(ఇరువురును నిష్క్రమింతురు.)

తే ర ప డు ను.



తేర యెత్త బడును,

య ద్ధ భూ మి.

[సర్వసేనాధిపతియగు ద్రోణుడు సమరోచిత వేషమునఁ  
ప్రవేశించును.]

ద్రోణు—

ఉ. ఓ రణధీరులార ! సమరోద్విగ్ని మీ బలసాహసంబులన్  
ధీరతఁ జూపుడీ; వసుమతీశ్వరు నున్నన లంద నొండొరుల్  
మీటి విజృంభణంబున నమేయపరాక్రమవిక్రమంబుచే  
నైరికి మార్గ మీయకయె బాణపరంపరఁ బారద్రోలుడీ.

ఈదెస నున్న పైనికు లెల్లరు సముత్సాహులై యెప్పుడెప్పు  
డాచార్థుని నెదుర్కొంద మని వేచియున్నారు. ఇంక నిచ్చటివా  
రిని హెచ్చరింపవలసిన పనిలేదు. కాని నేటి ప్రయత్నము  
లన్నియు విఫలము లగునని యేలకో తోచుచున్నది. కవ్వడి  
యెత్తెనను దనపూనిక నెఱవేర్చుకొనును. దైవబలసంపన్నులగు  
నప్పాండవుల కొక్కనాటికేని కీడు సంభవింపదు. అమేయబల  
పరాక్రమసంపన్నులగు నప్పాండవులతో సంధి గావించుకొన్న  
సుయోధనుండు సుఖయై యెట్టియలజడియు నొందకుండ. నుండి  
యుండును. ఇంకకును విధి విధించినచొప్పునఁ గాకుండునా? ఆతఁ  
డొక్కరునిగూడ నమ్మి చరించున ట్లగపడదు. దుర్భేద్యులుగ  
నింతటివ్యూహము పన్ని మొగ్గరమున నిల్చి యద్దానిని సగ  
క్షించుచు నే నుండినను తనకేమో నష్టము కల్గుకేమో యని  
సంకోచించుచున్నట్లే కాన్పించుచున్నాడు. ఈసమయముల  
నాతనిచిత్తమున కెట్టివిచారమును గలుగనీయరాదు. మనస్సున  
కేమాత్రిము విచారము కలిగినను సులభముగా నిర్జితుడగును.

[ప్రవేశము—సుయోధనఁడు.]

దో॥—(వినఁచి) ఇతఁ డేదో దురుద్దేశమును మఁస్కున నిశ్చయించి యిట్లు దెంచియున్నాఁడు. (స్వకాశముగా) సుయోధనసార్వభౌమా ! నీ వేల యిట్లు దెంచితివి ?

సుయో॥—గురువర్యా ! నా కొక సందేహము తోచుచున్నది.

దో॥—ఏమది ?

సుయో॥—మొగ్గరమున తా ముండుటకంటె మఱి యెవ్వరైన నుండుట మంచిదేమో ?

దో॥—నీ మట్లనుకొనుచుంటివి ?

సుయో॥—కర్ణాదులు సైంధవుని సంరక్షింపజాలరని తోచుచున్నది.

దో॥—మంచి దట్లనే యరుదెంతును. కాని, యిచ్చట నెవ్వరి నుండ నియమింతువు ?

సుయో॥—కర్ణుఁ డీ మొగ్గరముఖంబున నుండఁగలఁడు.

దో॥—అట్లే కాంపుము. నీపనిచినట్లు చేయుట నాకు విధ్యుక్తము గదా ! రమ్మ పోవుదము. (ఇరువురు నిష్క్రమింతురు)

[ప్రవేశము:—కృష్ణాగ్రునులు]

అగ్ర॥—బావా ! ఏమిది ? వ్యూహముఖంబున గురునకు వూఱుగా నంగరా జగపడుచున్నాఁడు.

కృష్ణ॥—ఇదంతయును సుయోధనుని పన్నాగము.

అగ్ర॥—అదెట్లు ?

కృష్ణ॥—గురువరేణ్యుఁ డిచ్చట నున్నచో నీయాదలి ప్రేమాతిశయంబున మొగ్గరమును జొఱచి ద్దునేమో యను భయంబున వ్యూహముఖంబున కగుని యుంచుచుండెను.

అగ్ర॥—అది యిను మనకు మేలే ?

కృష్ణ—అగు నగును.

గీ. శిష్యవాత్సల్య ముండుట \* చేత గురఁడు  
తొవ యిడె నని గాని, యాదోగ్రు నెట్లా  
పార్థనము సేసి యనిజొచ్చె \* పార్థుడనుచు  
గాని పల్కగా వీలై \* గానరాదు.

అర్జు—అదియను నిక్కువమే! కానిమ్ము మున్నుం దీకర్ణుని బిల్లుమార్చి  
లోని కరుగుదము. అటుపిమ్మట భీమసేనుఁ డెట్లా మార్గమును  
గావించుకొని త్వరలో మనలఁ గలిసికొనును.

[తెరలో]—సైనికులారా! స్థిరులై నిల్వఁడు. కపికేతనుండ దే  
మొగ్గరమును సమీపించుచున్నవాఁడు. అప్రమత్తులరై యతి  
జాగ్రత్తతో నుండుఁడు. పూహముఖంబున నుండి లోనికి  
రాకుండ నీరాధేయఁడు వారింపఁగలఁడు. కంఠమున జీవుఁ డుం  
డునెఱి కాపార్థునకు మార్గ మొసంగవలదు.

కృష్ణ—అల్లదే! సుయోధన సర్వభౌముఁడు సైనికులను హెచ్చరిం  
చుచున్నాఁడు.

అర్జు—బావా! ఇంకను జాగేల? కర్ణునే దలపడుదము రమ్మ. ఈత  
నితో సంగ్రామ మనిన నా కెంతయు సంతసము నుమా!

(ఇరువురును నిష్క్రమింతురు)

తె ర యె త్తఁ బ డు ను.

[సంజయుఁడు, ముకుందుఁడు ప్రవేశింతురు.]

సంజ—ముకుందా! ముకుందా! ఈవంక కనుఁగొంటివా? మత్తమా  
తంగయూధమువై కుఱుకు పంచాస్యంబుకరణి భీమసేనుఁ డెట్లు  
ఱుకుచు శత్రుసేనల నలినలి గావించుచున్నాఁడో!

ముకుం—ప్రధానమూర్తులగు కర్ణాజ్ఞ ద్వంద్వయుద్ధమును కన్నుల  
పండువుగాఁ దిలకించుము. మాటిమాటికిని నన్నుఁ బిలువ  
కుము కర్ణుఁ డెంతటి శూరశిఖావణి! ఒక్కబాణమున నర్జు  
నుని బాణములనన్నిటిని రూపుమాపుచుండెను.

[తెరలా]

శా. బాలుండొక్కఁడు రాఁగ పెక్కురొక్కటై ఛాణంబులన్ గొంటి రా  
లీలన్ గాక కిరీటి నీయెడుట కేఠీలోలతన్ నేఁడు నీ  
బాలున్ గూల్పఁగ నేగుదెంచె నిపు డీ ఛాణాన్ని చల్లార్చి ఈ  
వేళన్ పుత్రుని గాచుకొంటకొఱకై ఛవేగ యత్నింపుమా.

సంజ—అల్లదే యర్జునుఁడు వృషసేనునివై బాణవర్షమును గురియిం  
చుచున్నాఁడు.

ముకుం—వృషసేనుఁడు మాత్రము సామాన్యుడనుకొంటివా! పదినా  
రాచముల చాకి తూపులఁ దూలించివై చినాడు.

సంజ—కర్ణు డీసమయమున నూకొనెనా? లేదు లేదు. కవ్వడివై  
నేదో యమోఘాస్త్రమును ప్రయోగించుచున్నాఁడు.

ముకుం—హా! హా! కర్ణకుచూరుఁడు—కర్ణకుమారుఁడు.

సంజ—పార్థు డనినంతయుఁ జేయక విడచువాఁడు గాఁడు.

ముకుం—వృషసేనుని గూల్చుట—

సంజ—కుమారుని మృతి గాంచి కర్ణు డుగ్రుడై కవ్వడివై వివిధాస్త్ర  
పరంపరను గురియించుచున్నాఁడు.

ముకుం—అర్జునుఁడు వాయువ్యాస్త్రమున వానినన్నిటిని దూలఁగొట్టు  
చున్నాఁడు.

సంజ—అ! అ! అదేమి? కర్ణుఁడు మొగ్గరమునుండి యావలి కరుగు  
చున్నట్లున్నదే!

ముకుం—రమ్మ ! రమ్మ ! ఇంకను యిక్కడ కూర్చున్నయెడల మనము  
కూడ సుయోధనుని పక్షమువారమని యాయర్జునుఁడు మనల  
వధింపజమానఁడు. వా రీవంక కరుదెంచుచున్నారు.

(ఇరువురును నిష్క్రమింతురు.)

[ప్ర వేశము:—కృష్ణార్జునులు.]

అర్జు—అంగరాజా !

చ. పరుగిడె దేల పాణములపై మమకారము తగ్గలేదె ? సం  
గరమున నేను నిక్కముగఁ ♦ గవ్వడి గెల్తు నటంచుఁ దొల్లి భూ  
వరునకుఁ జెప్పియుంటి వని ♦ పల్కరు వింటిని వికృమంబుచే  
దురమున నన్ను గెల్చుకొని ♦ దోర్బల మెట్టిదొ చూపరాదొకో ?  
బావా ! యిదేమి ? కర్ణుఁడు మొగ్గరమును విడచి లోని కరుగు  
చున్నాఁడు.

కృష్ణ—అదేమో !

అర్జు—బావా ! ఈసమయమున మన భీమసేనాదు లరుదెంచిన పారు  
గూడ సులభముగా మొగ్గరమునుదాటి లోన ప్రవేశింతురుగదా ?

కృష్ణ—(నవ్వును.)

అర్జు—ఏ మట్లు నవ్వెదవు ?

కృష్ణ—ఏమా ! అంగరాజు నెడుట వృషసేనుని గూల్చుటకు నీవు జాల  
మొసేర్చుచుఁ గూరుచుంటివి. కాని భీమసేనాదులు నీకంటె  
మున్నగ మొగ్గరంబును ప్రవేశించి సైన్యముల చెల్లాచెదరు  
గావించి నీకు మార్గమును చక్కఁజేయుట గమనింపవైతివి గదా  
యని నవ్వియుంటిని.

అర్జు—అట్లనా ? నున మిచ్చట జాల మొనర్చు పెందులకు రమ్మ.

(ఇరువురును నిష్క్రమింతురు.)

తె ర ప డు ను.

తెరయెత్తబడును.

[ప్రవేశము: — సంజయుడు, ముకుందుడు.]

సంజ—అల్లదే తిలకించుచు ! కృష్ణాక్షులు రణరంగమును ప్రవేశించినో తెనో కారవస్కంధావారిమనందుఁ గల సైనికుల శిరఃబులు తొబ్బిరిపుచ్చెలవలె నేల రాయచున్నవి.

ముకుం—అర్జును బాణాగ్నికి నేఁ డీ సేనాసముదయ మాహుతి యగు నేమో !

సంజ—కాదు కాదు. పొరబడుచుంటివి. సుయోధనుఁ డీసంకనుండి యర్జును నెదుర్కొంటుకై త్వరితగతి నరుదెంచుచున్నాఁడు.

ముకుం—కర్ణు నెంటివాడు కాలిక బుద్ధిచప్పుకొనఁగా నీక నీ సుయోధనుఁడా యాతని నెదిర్చి నీలవఁగలఁడు.

[తెలు] కలకలము.

సంజ—ఏ మాదిక్కున కలకలము వినివచ్చుచున్నది !

ముకుం—(ముందునకుఁ జూచి) ఏమున్నది. భీమసి గదాప్రహారముల శీలఁగూలుచున్న తమవారలఁ గనుంగొని గాఁదికత నొందిన కురువీరు లొనర్చిన యార్భటములు గాఁబోలును.

సంజ—దుర్యోధనుఁ డల్లదే పార్థుని గాణంబులచే శరీరమెల్ల దూట్లు వడ—రోజును నాచార్యుల సన్నిధి కెందులకో యరుగుచున్నాఁడు.

ముకుం—కృష్ణాక్షులు లాలనిఁ జూచి యెవ్విధంబున నవ్వచుండిరో తెలకించితివా ?

సంజ—అదేమి కృష్ణుఁడు రథమును వెనుకకుఁ ద్రిష్టుచున్నాఁడేల ?

ముకుం—(దృష్టి ముందునకు సారించి) అవును. వెనుదిరిగి యీవంకకే త్రోలుచున్నాఁడు.



సంజ—ఈ ప్రాంతములకు రారు గదా?

ముకుం—రారనియే తలంతును.

సంజ—వచ్చినను మన కంతగా భయపడవలసిన పనిలేదు.

ముకుం—ఉన్నతప్రదేశమున నున్న మనలను వారు కనుగొనఁజాలరు.

సంజ—కాని వారొనరించునది యెల్ల మనము కనుగొనఁగలము.

[ప్రవేశము:—కృష్ణార్జునులు.]

పార్థ—బావా ! రథమును వెనుదిరిప్పితివేల?

కృష్ణ—అదే గమనించితివా ! భాస్కరుడు గగనమధ్యంబున కరుదించియున్నాఁడు. ఉదయమునుండియు విశ్రాంతిలేకుండగ పనిచేసి యలసియున్న యీగుర్రములు దప్పికచే నాలుకలు వ్రేలనై చియున్నవి. వాని కించుక విశ్రాంతి యొసంగి సేవదీర్చుకున్నయెడల కానున్న మహాసంగ్రామమున నెట్లు వర్తింపగలవు.

పార్థ—ఇప్పుడీ సంగ్రామరంగమున వీచికి జలమెక్కడనుండివచ్చును త్వరపడుము.

కృష్ణ—నీరము లెక్కడనుండివచ్చునో నీకు నేను చెప్పవలయునా ?

గీ. ఆలపితామహున కీయం • జలమునెట్టు  
లవనికిని దెచ్చియిచ్చితో • యూవిధాన  
నలసి నడుపంగనోపని • హయములశను  
జలములను దెచ్చి వేగ మొసంగవలయు.

అర్జు—నీయభిప్రాయమదా ! అట్లనేకానిమ్ము. కాని నుగాప్రదేశ మంత యనుకూలముగా నున్నదని తోపదు. అథ్థలంబున నీరములను దెప్పించుటకు ననువుగానున్నది.

కృష్ణ—అట్లేగావింపుము.

అర్జు—[నిష్క్రమించి వెంటనే మరల ప్రవేశించును.]

బావా ! ఆస్థలమున నీరములను చెప్పించియుంటిని. మరియు శత్రువులవలన నెట్టియాలజడీయు గలుగకుండుటకై బాణపంజరమును గూడ నిర్మించియుంటిని. గుర్రములను సేదదీర్చుము.

(కృష్ణుడు నిష్క్రమించును.)

[తెరలో నుండి కృష్ణుడు.]

బావా ! ఒంటిగానుంటివని కౌరవయోధులెల్లరును ఒక్కటిగా గూడి నీవై నెత్తివచ్చుచున్నారు.

అర్జు—(నుందునకు జూచి) రానిమ్మా. చేతిసిండుగ పని గల్పింతు రేమో యించుక దిలకించెదను.

సంజ—అదిగో ! అంద టొక్కటై యగ్జనునివై నేగుటకు యత్సహించుచు నరుగుచున్నారు.

ముకుం—అదే యగ్జనుడు గాండీవమును వై కెత్తి బాణమును సంధించుచున్నాడు.

సంజ—అదే సామంత్రకముగ బాణమును విడచినాడు.

అర్జు—ఈయస్త్ర మీకౌరవపై న్యమునంతను దవ్వులకు గొనిపోవగలదు.

సంజ—కౌరవపై న్యమంతయును దవ్వులకు గొనిపోబడినది.

ముకుం—అదే కృష్ణుడు గూడ నరుదెంచుచున్నాడు.

[ప్రవేశము:—కృష్ణుడు.]

అర్జు—బావా ! గుర్రములు సేదదీరియున్నయెడల రథమాయితము గావింపుము.

కృష్ణు—రథమును సిద్ధముగావించియే యుంటిని రమ్మా.

(ఇరువురు నిష్క్రమింతురు.)

తొమ్మిదవము

[ప్రవేశము:—సంజయుడు, ముకిందము.]

సంజ—ముకుందా ! తిలకించితివా ! సుయోధనుడు మరల నాయనై  
నివై కేగుచున్నాడు.

ముకుం—ఇదేమి ? ఈతడు వెర్రివానివలె నున్నాడే ?

సంజ—ఏమి ?

ముకుం—మున్నోకనాకి యుద్ధమున నోటునడియు మరల నాతనితో  
నలపడట కేల యత్నించుచున్నాడో గదా ?

సంజ—ఏమీ యొకనారి యోబువడినమాత్రమున నింక యుద్ధమునకు  
రానుడదా గోమి ?

ముకుం—రానుడు నీవేదే ?

సంజ—అదే సుయోధను సంగభమును తిలకించి కృష్ణుడజ్జనునితో  
నేమి యాచుచున్నాడు.

ముకుం—ఉదాహరించునూ. దుర్యోధను డిట్లు వచ్చుచున్నాడు.

సంజ—అదనో కృష్ణాస్థులు గూడ—

ముకుం—సుయోధనుడు సమీపించియున్నాడు మార్గదర్శకుము

సంజ—(నివాస్యముగా) ఈమ్రక్కను సైన్యము చెడిరిపోవుచున్నదని  
గాబోలు నివరిక కరుణించుచున్నాడు.

[ప్రవేశము:—దుర్యోధనుడు]

దుర్యో—వీధిబలారా ! నేను జయలక్ష్మి మనలనే పరింపనున్నది.  
చొచ్చివచ్చిదది. ఇంక కొలగికాలము మన మోపికతో నమ  
రకును సాధించితిమని నీడ కాదు యెప్పుకొనినూడ జయలక్ష్మి  
వరింపగలదు మీజలన పానముల వెల్లడించుట కిదే తగిన సమ  
యము. కిగిటినావాటిలను మల్లో యని భీతిల్లకుడు. కిగిటి నెట్లు

యినను రణరంగమున ముందున కేగకుండ గావించుటక- చక్క  
వర్తియే స్వయముగా పూనుకొని యున్నాడు.

[ప్రవేశము:—కృష్ణాగునులు]

కృష్ణ—బావా ! ఇదేమి ? సుయోధనుఁ డొకక్రొత్తదేహమును ధరిం  
చియున్నాడు.

అగ్జ—ఇదియొక దుశ్చేద్యమగు కవచము. ఆచార్యు నడిగి తెచ్చుకొని  
యున్నాడు.

కృష్ణ—అట్లనా ! అట్లై న నీతఁ డాకవచమును విప్పివేయుఁటనర్హే  
దను. చూచుచుండుము.

దుర్యో—కృష్ణా ! ఇంక మిమ్ములను ముందున కేగనీయను. నేడీ యగ్జ  
నున పరాక్రమమెట్టిదో కనుగొనుటకై స్వయముగ నరుదెంచి  
యున్నాను.

కృష్ణ—బావా ! సుయోధనా ? అందుల కేనెంతయు సంతసించుచుం  
టిని. కాని మానధనుడవగు నీవు—ఇంత సిగ్గుచేటగు కార్య  
మేలయొనరించితివా యని విచారించుచున్నాను.

సుయో—నే నేయకార్య మొనర్చియుంటిని.

కృష్ణ—అది నేను వేరుగ వచింపవలయునా ?

సుయో—నీ యభిప్రాయమేమి ?

కృష్ణ—బావా ! సుయోధనా ?

గీ వీరుడనటంచు గొప్పగా • బిరుదుబొల్చి

నట్టి నీవును యాచార్యునడిగి యొక్క

కవచమును దెచ్చికొనియు పరాక్రమము బూప

సిద్ధమైనాడవిదియొక • సిగ్గుచేటు.

సుయో—మానధనుడనగు నేను. కవచ మొక్కటి గలదుగదా యని

యుద్ధమున కరుదెంచితినిని తలంచుచుంటివా? ఈకవచమును దీసివై చియే సంగరమున కరుదెంచెద నుండుము.

కృష్ణ—అట్లుగావించిన లోకమంతయును నీవు వీరాధిపతుడని నుతించును.

సుయో—అయిన నిప్పుడ యరుదెంచెద సిందెయుండుడు.

కృష్ణ—మంచిది పోయిరమ్ము.

సుయో—(నిష్క్రమించును.)

అర్జు—బావా! చిత్రమగు నాటక మాడించితివి.

కృష్ణ—(నవ్వుచు) ఈసారి సుయోధనుడు మరల రణరంగమునకు రాకుండునట్లు గావింపుము

అర్జు—అతఁ డెంతటియభిమానియో ఓలకించితివా? కవచమును దీసి వైచి తిగుగ నరుదెంచుచున్నాడు.

కృష్ణ—మరల నాతని నిక్కడకు రానిచ్చుటెందులకు? అక్కడినుండియే యావలకు సంగనంపుదము రమ్ము.

(ఇరువురు నిష్క్రమింతురు.)

సంజ—ముకందా! అదే! అపుడే యుద్ధమును సుయోధనుని సంగరమున కాహ్వానించుచు భాణవర్షమును గురియించుచున్నాడు. కాని సుయోధనుడును వెనుదీయలేదు సుమా.

ముకుం—కవచవిహీనుడగు సీతఁడు సుభిముగా పరాభవింపబడును. ఈతనిని బారద్రోలిరా! నీకు మొగ్గరమధ్యంబున కతిసునా యాసముగా జేరికొనిగలరు.

సంజ—సుయోధనునకు దోడ్పడ రాకురూపు లెట్లు పరుగువారుచు న్నారో—కాని యేమిలాభమా.

ముకుం—అర్జునుఁ డాచూకదాపునకేని రానీయక తరిమివైచును.

సంజ—అయినది. సుయోధనుడు వెనుదిరిగి చూచుచున్నాడు. దనకు దోడ్పడ నెవ్వరైన యరుడెంచుచున్నాడేమో యని జూచు చున్నట్లున్నది.

ముకుం—పార్థుఁ డాతని శరీరమంతయును తూట్లుపడి జేసినాడు. ఆతఁ డట్లే రథముపై మూర్ఛిల్లినట్లున్నది. సారథి రథమును మల్లించుచున్నాడు. (ఇరువురు నిష్క్రమింతురు.)

తెర యెత్తబడును.

[ప్రవేశము:—కృష్ణాస్త్రములు.]

కృష్ణ—అగ్జనా! పొద్దు పోవుచున్నది. సైంధవహతకుఁ డెందున్న వాడో దెలియదు. నాయభిచారయ మేనున నాతఁ డీమొగ్గర మధ్యంబున నుంపబడి రక్షింపబడుచున్నట్లున్నది.

అగ్జ—అవును. కాకున్న సుయోధను డింత సైన్యమును యోధాను యోధులను యిచ్చట నుంచియుండడు. కాని యా క్రూరా త్నుని జూడ కనిపెట్టుటయే దుర్లభముగా దోచుచున్నది.

కృష్ణ—పొద్దు వ్రాలినది నాల్గుగడియలు మాత్రమే సూర్యాస్తమయ మునకు వ్యవధిగలదు. ఇందుల కొక్కమార్గము స్ఫరించుచున్నది. (సవియందేమో జెప్పి) ఇట్లు గావించెదను. జోగరూకతఱో పరిశీలించుచుండుము.

[కృష్ణుడు చక్రమును విడచును. చక్రము సూర్యుని కక్షముగ నిలచును.]

అగ్జ—అవుడే సూర్యాస్తమయమైన దని కురువీరు లెల్లదను సంతసిం చుచున్నారు గాంచితివా?

కృష్ణ—అవునవును. అదే! చూచితివా? మొగ్గరమధ్యంబున సింధురాజు తన దృక్కులను పడనుటి దిక్కునకు బరపి దిలకించుచున్నాడు.

అర్జు—ఆతనిని గుర్తించితిని కాని నిరాయధుడైయున్న వానిపై  
బాణమేయుటకు మనస్కరింపకున్నది.

కృష్ణ—బాణమును వింటసంధించి సిద్ధముగానుండుము. ఇంతలో నాతఁ  
డును సంగ్రామ మొనరింపకుండదు.

[ సైంధవుడు బాణముల వేయును ]

అర్జు—అదే బాణముల మనపై బరపుచున్నాడు.

కృష్ణ—నీసందేహము నివృత్తియైనదా ? కానిమ్ము. ఆతని శిరంబును  
వై కెగురగొట్టుము.

అర్జు—(బాణమును విడుచును.)

కృష్ణ—అర్జునా ! వాని శిరమును మాత్రము క్రింద బడనీయకుము.  
అట్లే యంతఃక్షయమున బాణపరంపరతో నాడించుచుండుము.  
ఇంతలో నేను చక్రము నుపసంహరించెదను

(చక్రము నుపసంహరించును వెలుగు గాన్పించును.)

కృష్ణ—అర్జునా ! ఈపర్యాయము పాశుపతాస్త్రముచే వీని శిరమును  
హిమాలయముపై తపనూచరించుకొనుచున్న యీతని తండ్రి  
యంకతలంబున బడునట్లు గావింపుము.

అర్జు—(బాణమును విడుచును.)

కృష్ణ—అర్జునా ! ఎట్లో ప్రతి నెరవేరినది. ఇంక నిచ్చట జాలముచే  
యుటెందులకు ? మనరాకకై నిరీక్షించుచు నత్యాతురతతో  
వేచియుండు ధర్మపుత్రుని కీ శుభవర్తమాన మెఱింగింతము  
రమ్ము. (ఇరువురును నిష్క్రమింతురు.)



# దానపీఠకర్త

పంచమాంకము.

కర్ణుని సౌధము.

[కర్ణుడొక యాసనముపై నాసీనుడై యుండును. యాతని  
కెదుట నొక వృద్ధబ్రాహ్మణుడు ఉండును.]

బ్రాహ్మ—నాయనా ! కర్ణా ! నీకొక్క హిత ముపదేశింపవలయునని  
యిట్లగుడెంచియున్నాను.

కర్ణ—ఏవిషయమున—

బ్రాహ్మ—వివరించెదను. ముందుగా నాప్రశ్నలకుత్తరువిమ్ము. భీష్ము  
డెట్లుపడియెను?

కర్ణ—అగును. డన్యాయముగ శిఖండిని మున్నిడుకొని పితామహుని  
నొప్పించెను.

బ్రా—ద్రోణాచార్యులూ ?

కర్ణ—ధర్మజు డబద్ధమాడ యాతనిని విచారపయోధియుండి గూల్చి  
యుండిరి.

బ్రా—ఇంక నేజెప్పబోవున దాలింపుము.

కర్ణ—సంసిద్ధుడనై యుంటిని.

బ్రా—నినుగూడ పంచనముపై సంహరించు యత్నములు జరుగుచున్న  
వనుట నీకు దెలియునా ?

కర్ణ—ఎఱుగను. కాని నన్నే విధమున వంచింపవలయునని వాఱాలోచిం  
చుచున్నాను.

బా—వారి మోసమంతయును నీకుఁ దేటఁజరచి త్రప్తఁజేసిదానమును  
గూడ నీకుఁదెల్పి యాత్మసంరక్షణ మాచరించుకొనవలసినదని  
హెచ్చరించుటకే నిట్లుఁదెంచియున్నాను.

కర్ణ—నిక్కముగా తాము మహాపకారమాచరించుటకు నామౌత్స  
రించిన మహాత్ములని భావించి నమస్కరించుచున్నాఁడను.

బా—ఇంద్రార్జునులకు సంబంధముగలదనుట నీవెఱుంగుదువుగాదా ?

కర్ణ—ఎరుగుదును. అర్జును డిందుని కుమారుఁడు.

బా—తృదివసామ్రాజ్యమేలుచున్న యాదేవేంద్రుని స్వభావమెట్టిదో  
నీవెఱుంగుదువా ? అయినను మరలదెల్పెద నాతీంపుము. అ  
తఁడు తనకు ప్రబలవిరోధుల వంచి వినివలన దనకెట్టి యిక్క  
ల్లును గలుగకుండునట్లు గావించుకొనుచుండును.

కర్ణ—అవిషయ మేవెఱుంగుదును.

బా—తన కుమారునకు బలవద్విరోధివగు నిన్ను గూడ వంచింపుటకును  
తన కుమారునకు జయము గలుగునట్లు చేయిపుకను గూడ సం  
కల్పించియున్నాఁడు.

కర్ణ—ముల్లోకముల కధినాథుండగు నాతఁడెట్టి నీచకార్యమొనర్చినా ?

బా—అంతటి నీచకార్యచరణమునకు సంసిద్ధుఁడై యున్నట్లు దెలి  
యుటవలననే నేను నీ కీ రహస్య మెఱిగింప నరుదెంచియుంటిను.

కర్ణ—అసలు విషయమును మరుగుపరచియుంటివి.

బా—ఇందుఁ దేపిధమున నిన్ను వంచింపునో దెల్పెద నాతీంపుము.

రణరంగమాన నీకెట్టి యపాయమును గలుగకుండు రక్షింపగల  
కవచకుండలము ల వారింపనెంచి యున్నాఁడు.

కర్ణ—ఎట్లు ?

బ్రాహ్మ—అతడు నిను వంచిచుటకై వృద్ధబ్రాహ్మణరూపమున నరు  
దెంచి కవచకుండలముల నర్థించును.

కర్ణ—నా కవచకుండలములను దానపూర్వకముగా గోసనెంచెనా ?

బ్రాహ్మ—అవును. అపుడు నీవు రక్షణ తేనివాడవగుదువు గదా ?

కర్ణ—దానపూర్వకముగా గృహింప సంసిద్ధుడగునా ? మహాత్మా !

ఇంతకంటె వాంఛనీయముండునా ? ఇంద్రుడు ముల్లోకాధినా

థుడు స్వయముగా వచ్చి నన్నర్థించునా కల్ల ! నే నమ్మజాలను.

బ్రాహ్మ—నీతో సత్యమాడదునా ? ఇందువలన నాకు గలుగు  
లాభమేమి ?

కర్ణ—తమపల్కులు సత్యములేయగును. కాని ఇంద్రుడే యరుదెంచి  
నన్నర్థించిన కవచకుండలములనే గాదు నాపూర్వములైన  
యర్హింప సిద్ధముగానుంటిని.

గీ. అర్థిజనములకోర్కెల • నరసివేర్చు

కల్పకములకు నేత యా • ఖండలుండు

యట్టి యాతడె వచ్చి నన్నడిగికోసిన

నెట్లు లేదనుచును నె వచింపగలను.

తప్పక యాతని యభీష్టమునుదీర్చి పంపువాడను.

బ్రాహ్మ—నాయనా కర్ణా ! వలదు వలదు. అతని కీదానము నీయ  
వలదు. నాపలుకు లాలింపుము. కవచకుండలములను గోలు  
పోయిన నీవు సులభముగా నిర్జితుడవగుదువు నాపల్కుల  
యందలి యదార్థమును గుర్తింపుము. మోసపోకుము.

కర్ణ—నన్ను మోసగింపవలచిన మహేంద్రుడే మోసగింపబడినను  
సం దేహము లేదు.

బ్రా—ఎట్లు ?

కర్ణ—నాకు చిరంబగు యశమును గూర్చి పెట్టినవాడగును. అతని మోసమునుగూర్చిన యపకీర్తి తారాచంద్రార్క మిటులాతలంబున నుండగలదు. కవచకుండలవిహీనుడై నని సేసియు కర్ణుడగునునితో సమముగా బోరగలెనను యశములభించును. ఇంతమాత్రము జాలదా? మహాత్మా!

బ్రా—కర్ణా! నాపల్కులాలింపుము. ఏదానమువలన నాత్మకు నాశనమొసంగగలనో యాదానమునొసంగరాదనుట పెద్దలమతింబు.

గీ. పంచనముచేసి నీ పాణిపంచకంబు

గైకొనదలంచు నట్టి యాఖండలునకు

దాన మీయంగవలదు అద్దానివలన

దోస మినుమంత గూడ లేదో కుమార.

మరియు ఆత్మనాశనమును గమనింపక చేయు దానమును దానముగాదని పెద్దలు వచించుచుందురు. కావున యాఖండలునకు నీవు కవచకుండలముల నర్పింపవలసిన యగత్యముండదు.

కర్ణ—ఓ మహాత్మా! మీరెన్నివిధముల బోధించినను నామనస్సు దరుగదు. అర్థినని వచ్చిన యాతనిని సంతోషపరుపకుండు నేనన్నటికి బంపజాలను. ఇది నాప్రతిజ్ఞ.

బ్రా—(స్వగతమున) ఈతఁ డీవిషయమున శృతవిశ్వయుడైనట్లు గాన్పించుచున్నది. (ప్రకాశముగా) కర్ణా! ఆత్మవినాశనమునకు మూలమగు దాన మొసంగవలదని శుక్రు డంతవారించినను వినక యాబలీందుఁ డెట్టియాపదలకుఁ బాలయ్యెనో యెఱుంగుదావు గదా?

కర్ణ—ఎట్టియాపదకును బాల్పడియుండలేదు భక్తలోకై కమందాకుని యనుగ్రహమును బడయగలెను. భూనురోత్తమా! ఇంక నావిషయమునుగూర్చిపల్కుచు నామనంబును కలతనొందింపకుండు.

బా—(స్వగతమున) ఇంకేమిసేయుదును. నానిజస్వరూపమును జూపి  
మరల ప్రబోధించెదను గాక.

[నిజస్వరూపమును ధరించును.]

సూర్య—కుమారా! కర్ణా! ఇంతెవరకును ప్రచ్ఛన్నముగానుండి యే  
మేమో బోధించియుంటిని. నాపల్కులు నీకు రుచింపనయ్యెను.  
నేను వాన నమెఱిగించుచుంటిని. ఇందునకా దానము నొసం  
గవలదు.

కర్ణ—గురుజనంబుల పల్కుల కెదురాడవలసివచ్చినందులకు మన్నింప  
వలయును. అర్థిని సంశోషపరుపకుండ వెనుకకు పంపజాలను.  
పూజనీయులగు తమకు నాబోంట్లకు సధర్మముపదేశింపవల  
యును గాని యిట్లుపదేశింపనగునా?

సూర్య—ఇందుడు తనకుమారు నెట్లు రక్షించుకొననెంచెనో యట్లే  
నేనును నిన్ను సంరక్షించుకొనుటకు యత్నంచుచుంటిని. దాని  
మొసంగుటకు కృతవిశ్వయుడవైన నీతో నేమనినను లాభము  
లేదు. ఇంకొకడ సమోఘమైన శక్తియొక్కటిగలదు. అద్దా  
నిని గ్రహించి యాతనికిఁ గవచకుండలము లర్పింపుము.

కర్ణ—ఎందులకు?

సూర్య—అయ్యది యమోఘమైనదని విచింపియుంటిని గదా? అద్దా  
నినలన నైన నీవగ్జనుని సులభముగా నిర్జింపగలుగుదువు.

కర్ణ—దానమునకు ప్రతిఫలమును గొనవలయునా? అది కానిపని.  
అట్లొనర్జింపజాలను తమింపుడు.

సూర్య—నీకు దెలుసవలసినదంతయు దెప్పియుంటిని యట్లువైన నీయి  
ష్టమెట్లొ యట్లే ప్రవర్తింపుము.

(సూర్యుడు నిష్క్రమించును)

కర్ణ—సూర్యభగవానుఁడు వదించిన ట్లానర్పజాలను. అట్టి యకార్య మొనర్చుటకంటె నెట్లో జీవముల త్యజించుటయే యుత్తమము బుద్ధిధర్మాయములగు జీవముల గాపాడుకొంటకై యకార్యా చరణమున కే నంగీకరింపను.

[ప్రవేశము:—సేవకుఁడు.]

సేవ—(కర్ణునకు నమస్కరించి) దేవా ! సుయోధనసార్యభౌములు సభా రంగమున తమకొరకు నిరీక్షించుచున్నారు.

కర్ణ—ఇదే యరుగుచుంటిని.

(ఇరువురును నిష్క్రమింప తెర వ్రాలును.)

ద్వితీయరంగము.



సుయోధనుని దర్శనము

[సుయోధనుఁడు. అశ్వత్థామ, కృపాచార్యులు, శల్యుఁడు, శకుని మున్నగువారు యుచితాసనములపై గూర్చుండి యుండగా తెరలేచును.]

అశ్వ—సార్యభౌమా ! మున్నందుగా పర్వసైన్యముల కధినాయకు నిగా నొక్కని కభిషేకముగావించి కర్తవ్యమును గూర్చి యా లోచింపవలసి యున్నది.

సుయో—ఈవిషయమును గూర్చి సమాలోచనము సల్పుటకై యంగ రాజునకు రావలసిన దని వార్త బంపియుంటిని.

కృప—సమయము ననుసరించి ప్రవర్తింపవలసియున్న నీయదనున యాలోచనములతో కాలమాపన మొనర్చు టెందులకు ? అంగ

రాజునకు సేనానాయక పదవి యొసంగుము. ఇప్పటి మనసైన్యమున జేర్కొనదగిన వీరవరు డాకన్లుడని తలంతును.

అశ్వ—సైన్యమున కాధిపత్యము వహించుట కాతఁడే తగియుండును.  
(తనలో) ఈపిడుగు నాతలవై బడకుండు తెప్పించుటకై మామ గారు మంచిమార్గమును దొక్కియున్నారు.

శల్యు—అదే ! యంగరాజేంద్రుఁ డరుగెంచుచున్నాడు.

[ప్రవేశము:—కర్ణుడు.]

కర్ణు—నాకొరకై వేచియుంటిరి గాఁబోలును మన్నింపవలయును.

సుయో—కృపాచార్యులవారు నిన్ను సైన్యమున కధినాయకునిగా నభిషిక్తుని గావింపవలసిన దని నుడువుచున్నారు. ఈవిషయమును గూర్చి యాలోచించుటకే నీకొరకు వేచియున్నారము.

కర్ణు—దుర్యోధనసార్వభౌమా ! వారల్లు హిలోపదేశము గావించుట యుక్తము కాని నేనట్టి పదవి కర్ణుడనగుదునా ? ముల్లోకము లొక్కపెట్టున నెత్తివచ్చినను పోరాడగల వీరశిఖామణి యగు గురుపుత్రుడుండ- ఆచార్యులతో సమానమగు కోదండచాంకిత్యము గల కృపాచార్యులవారుండ నీవు నాకు సేనానాయకపద మొసంగుటకు దలంచుటలో నించుక పొరబడుచుంటివి.

శకు—సార్వభౌముఁ డీవిషయమున పొరబడుటలేదని వచింపవచ్చును.

కృపా—అంగరాజా ! నీవనినటు మేము శరచాపముల ధరించి యుద్ధము సేయగలుగుదుము గాని సైన్యముల నడపునంతటి సామర్థ్యము గలవారమా ?

అశ్వ—సుయోధనా ! అపుడే యిరు తెగలవారును రణరంగోన్ముఖులై నడచుచున్నారు. ఇంక జాగ్రత్తరింపకుము.

కర్ణు—ఈసమయముననే నింకొక విషయముగూడ దెలుపవలసియున్నది.



ఈవు నన్ను సమస్త సైన్యములకు నాయకునిగా వింపకున్న నేను నిన్న న్యభా తలంతు నేమో యని తలంపకుము. సేనానాయకుండను గౌవలయునను యభిలాష నాకెన్నడును లేదు. కావున తగినవారల నభిషిక్తుని గావింపుము.

శకు—(తనలో) కర్ణుడు కృపాచార్యులను గాని యశ్వత్థామను గాని సేనానాయకునిగా వింతుట యుత్తమమని సూచించుచున్నాడు. కాని సుయోధనునకు బ్రాహ్మణులవై నింక నమ్మికగల్గుట యరుదు.

సుయో—మిత్రమా ! రాధేమా ! నే నన్నివిషయములను విమర్శించియే యిట్లు గావించుటకు నిశ్చయించుకొన్నాను. నీవు నాయకత్వము వహించిన నాకెట్టి కొఱంతయు గలుగబోదని విశ్వసించుచున్నాను.


కర్ణ—అయిన నట్లే కాచిమ్ము.

అశ్వ—సార్వభౌమా ! అభిషేకమునకు గావలసిన పదార్థములన్నియు సంసిద్ధముగానుంచి యందే విప్రపుంగవులు మీరాక కెదురుచూచుచున్నారు. యుద్ధమున కాయతమై సైన్యములన్ని సిద్ధమైయున్నవి. ఇంక తడయుటెందులకు ? యధావిధిగా నభిషేక కార్యమును ముగించుకొని సమరమున కరుగుదము.

(అందరును నిష్క్రమింతురు.)

తెర వ్రాలును.

తృ తీ య రం గ ము.



క ర్ణు ని సౌ ధ ము.

[కర్ణుడు ఒక సోఫాపై గూర్చుండియుండగా తెర యెత్తబడును.]

కర్ణు—(సాలోచనముగ)

గీ. ఒకతల్లికి నుద్భవ • మొందినట్టి  
వారమగు మేమయో పరఃస్పరము జంపు  
కొనుటకై సిద్ధమెతిమి • వనజగర్భ  
వ్రాత దప్పించి నడువ నెఱవ్వని తరంబు.

కాని యీవిషయమునుగూర్చి యాలోచించినకొలదిని మనం  
బూరక కలవర మొందుచున్నది. సేనాధర్మమును చక్క గ నిర్వ  
ర్తింపఁదలంచువాఁ డిట్టివిషయములచే నెప్పుడును కలత  
నొందుడు.

[తెనింగి]

దానకర్ణులని లోకై కవిఖ్యాతి నందిన యంగనృపాలుఁడెందున్న  
వాఁడో యెఱింగించెదరా? అర్థులపాలిటి కల్పవృక్షమగు నాతని  
సందర్శించి తరింపనుంటిని.

కర్ణు—ఎవ్వరో బ్రాహ్మణు లర్థాపేక్షతో నరుచెంచియుండురు. (లేచి  
ప్రక్కకేగి) అయ్యా ! ఇట్లు దయచేయుఁడు.

[ప్రవేశము:—బ్రాహ్మణవేషమున దేవేంద్రుఁడు ]

ఇంద్రు—(స్వగతమున) ఇంతవరకు నాయొనర్చిన ప్రయత్నములన్నియు  
సఫలము లై నవి. నేఁ డీతని కవచకుండలములనుగూడ హరింపఁ  
గలిగితి నేని తప్పక యీతఁడు రణరంగమున నర్జునునిచే నిహ  
తుఁడగును. అపుడు నావిచార మొకింత యుపశమింపగలదు.  
(ప్రకాశముగ) ఆహా ! ఏమి నాభాగ్యము.

చం. అడుగక విప్రకోటి కఞ్జలార్థములకా సమకూర్చి పంపుచుం  
డెడిపరమార్థచింతనము • డెందమునందున నల్పి దాన క  
ర్ణుడు యగునంచు లోకముల • రూఢికి నెక్కినపుణ్యమూర్తి యీ  
తడ యగు; నేడు నా కీతని • దర్శనభాగ్యము గల్గె వింతగా.

ఇట్టిపుణ్యమూర్తిని సందర్శించుటచే నాజన్మము తరించినది నా  
యదృష్టమును గొనియాడఁ తరమగునా?

కర్ణు—మహాత్మా! ఆ యాసన్నమలంకరింపుడు.

[ఇంద్రుఁ డొక యాసనముపైఁ గూర్చుండును.]

ఇంద్రు—అంగరాజేంద్రా! ఆశాంతములవలకు వ్యాపించియున్న నీయ  
శం బిట్టి దని వక్కాణింప నాతర మగునా? ఈధరావలయుం  
బున నీవలన దానినూను పరిగ్రహింపకున్న భూమినురుం  
డొక్కఁడుఁగూడ ముండఁబోఁడని వక్కాణించుటయందు లవ  
మేని యసత్య ముండఁబోదు.

కర్ణు—నిక్కమునకు తా మీవిషయమున పొరబడుచుంటిరి. మన భర  
తఖండమున నిప్పటికిని నప్రతిగ్రహీతులగువారు వేనవే లున్నా  
రు. అట్టివా రుండుటవలననే నొక మీవిధముగ నడుచుచున్నది.  
లేకున్న వేతె యడుగవలయునా?

ఇంద్రు—ఒకానొకవేళ నీవనినట్లుగా నప్రతిగ్రహీతు లుందురుగాని  
వా రర్థార్థులు కారు. భవదీయ కరన్విముక్తదానధారోదకము  
నిర్జరాపగవ్రాలె ముల్లోకంబుల ప్రవహించుచున్నది. నేనును—  
అర్థినై నీసందర్శనమున కరుదెంచితిని.

కర్ణు—మహాత్మా! అనుగ్రహింపఁబడితిని తమకుఁ గావలయునేని  
వలసినంతద్రవ్యమును గొనిపోందు.

ఇంద్రు—ద్రవ్యమా! (నవ్వును)

కర్ణ—ఏ మట్లు నవ్వెదరు ?

ఇందు—ధన మెందులకు—

కర్ణ—ధనమువలన ప్రయోజనమే లేదా ?

ఇందు—ఉన్నది- లేకున్నది. నే నీవలకు హాయిగ గుండెలపై, జేయివే  
సికొని నిద్రింపఁగలుగుచుంటిని. నీచెంతనుండి ధనమును గొని  
పోయినా ? దానికొత్తకై యహర్నిశలు చోరభయంబున జాగ  
రూకత వహించి యుండవలయును.

కర్ణ—సువర్ణ శృంగంబులతో నలంకరింపఁబడిన గోసహస్రము నంగీక  
రింపుడు.

ఇందు—(మరల నవ్వును.)

కర్ణ—గోసహస్రము నేల పరిగ్రహింపరు ?

ఇందు—ధనసంరక్షణమునకై పడవలసినపాట్ల కెక్కుడుగా ధేచువుల  
సంరక్షింప నవస్థ పడవలయును గదా ? అయినను- గోసహస్ర  
మును గొనిపోయి నన్నేమి వర్తకము సాగించుకొమ్మందువా ?

కర్ణ—చతురంగబలంబుల నొసంగెదను. చిరకాలమునుండి నాభుజా  
స్కంధములఁ దొలుకాడకుండ నిలిచియున్న యంగరాజ్యము  
సమర్పించెదను గైకొనుండు.

ఇందు—(నవ్వుచు) రాజ్యపరిపాలనమా !

కర్ణ—సామ్రాజ్యము నేలుట తమవంటిప్రజ్ఞానిధులకు సులభసాధ్యము  
గాకుండునా ?

ఇందు—రాష్ట్రపరిపాలనమా ! ఇంతకంటె యనగ్ధదాయకమా వేటొ  
కటి యున్నదా ?

కర్ణ—ఏ మటందురు ?

ఇందు—‘రాజ్యాంతే నరకం ధృవ’ మ్మని పలుకుట వినలేదా ?

కర్ణ—వినియుంటిని.

ఇందు—మఱియొకవిషయము. బీదపారుడనగు నాకు రాజ్య మెందులకు ?

కర్ణ—మహాత్మా ! తమరు నన్నర్థింపఁదలంచిన దేమున్నచో వచ్చించి నన్ను సంతసపరుపుడు.

ఇందు—(ఊరికుండును.)

కర్ణ—సంకోచించెద రేల ? కర్ణః డాడితప్పువాఁడు గాఁడు. తమ రేమ డిగినను లేదన కిత్తును.

ఇందు—నీ వంతటివాఁడ వగుదువు.

కర్ణ—అయినయెడల తాము సంకోచించుచు నూరకుందు రేల ? (తన లో) ఈతఁడు తనవాంఛితమును దెలుపకుండుటకుఁ గారణ మేమైయుండును—లజ్జితుఁడై యుండునా ?

ఇందు—కర్ణా ! అర్థించుటయే కాని పని యగునందువా ?

కర్ణ—చిత్తము. ఒకరి నడుగుటకే కష్టముగా నుండును.

ఇందు—ఎట్లో యడిగినను- చాత లేదని వచ్చించునెడల నాయర్థి యెంతగా విచారించునో యూహించితివా ?

కర్ణ—అప్పు డాతనికష్టము ద్విగుణీకృత మగును. కాని ధరామరేంద్రా! మీరేల సంశయించెదరు. తాము కోరునట్టి వస్తు వేదియైన నొసంగఁగలవాఁడను. తమరు నాజీవములనే కోరుకొనినయెడల నిశ్చయముగా నొసంగి తమ్ము సంతోషపఱచి యుండును.

ఇందు—అవుడుకదా ! నీయీవి తెలియనగును. కాని నాకు నీపాత్ర ములతో నిమిత్త మేమున్నది ?

కర్ణ—ఇంక తడయనేల ? తమవాంఛిత మేమో తెలియఁజేయుఁడు ?

ఇందు—అగరాజా !

కర్ణ—తమకోరిక తీర్చుటకు సిద్ధముగానుంటిని తెలుపుఁడు. (తనలో) ఈతఁ డిట్లు సందేహించుచుండుట దిలకింపఁగా నింద్రుఁడే వచ్చి

యుండునని తోచుచున్నది. అట్లే యగును. కానినాడు తన  
హంఘితమేని తెలుపకుండ నిటు సామాన్యులు సంకోచింపరు  
(ప్రకాశముగా) మహాత్మా ! అమూల్యములును నాశరీరము  
తోడ లభించినవియును యగు కవచకుండలముల నొసంగుదును  
గైకొని యనుగ్రహింపుడు.

ఇంద్రు—(సంతోషముతో) తెమ్ము ! తెమ్ము. సంతోషితస్వాంతః  
డనై యరిగెదను.

కర్ణ—(కవచకుండలములను ఖండించి యొసంగి) త్రిదివసామ్రాజ్యాధి  
పతులగు తామర్జించిన నేను లేదనువాడనా ? ఇంతకాల  
మూరక . సంకోచించితిరి. తమబోంట్లను సందర్శించుటనే  
ధన్యుడ నైతిని.

ఇంద్రు—(వానిని గ్రహించి) అంగరాజా ! ఆకల్పాంతస్థాయీయగు  
యశ మార్జించితివి. ఇట్టి నిన్ను నే నెంతయు సభిసందించుచు  
న్నాను. నీవు యుద్ధమున నర్జునుని జయింపనెంచి యుంటివి. కా  
వున నీకొక్క యమోఘమగు శక్తి నొసంగుచున్నాను. ఆశక్తి  
నీయిచ్చవచ్చినవాని నొక్కరుని వధించి తిరుగ నను జేగును.

కర్ణ—ఇచ్చినదానమునకు మాఱుగా నీశక్తిని గ్రహింపను. అయ్యా !  
నా కేశక్తియును వలదు. స్వశక్తిచే నర్జును నోర్చెదను. అప్పుడే  
నాకు యశంబు కలుగును. లేదా ? అతనిచే మడిసి దివ్యసంప  
దల చేకొందును.

ఇంద్రు—వత్సా ! నీదానమునకు ప్రతిగా నొసంగుట లేదు. నీకు నే  
నియ్యది వరంబుగా నొసంగుచుంటిని గ్రహింపుము. సంకో  
చింపకుము.

కర్ణ—తమచే నేడు నిక్కముగ ననుగ్రహింపబడినాడను.

ఇందు—ఆచంద్రతారార్కము కీర్తికాయుడవై మెలంగుదువుగాక !

(ఇంద్రుడు నిష్క్రమించును.)

కర్ణ—వరముగా నొసంగిన ఈశక్తియే యర్జును నోహటింపఁగలదు.

అర్జునుడు గాక నాకు బలవద్దిరోధి యెవ్వఁడున్నాఁడు. నేడే

యాతనిని గూల్చి సార్వభౌమునకు సంతసము చేకూర్చెదను

(నిష్క్రమించును.)

తెర వ్రాలును.

తురీయరంగము.



[శల్యుడు సారధ్యము సేయుచుండగా కర్ణుడు రథికుడై ప్రవేశించును.]

శల్య—అర్జునుడు ముల్లోకై కవీరుడు. ఆతఁ డిట్టివాడని వక్కాణిం  
చుట సాధ్యమని తలంతును.

సీ. ఖాండవారణ్యంబు • గాల్పించి యగ్నిచే

గాండివమును బొంద • గలిగినాడు

రాక్షాసిమూక పోరాటమున వధించి

యిందుని సరి గద్దె • నెక్కినాడు

పందికై పోరాడి • పరమేశు మెప్పించి

పాశుపతింబును • బడసినాడు

గంధర్వులను ద్రోలి • కారవేశ్వరుఁబోచి

యన్నచే మన్నన • లందినాడు

విరటు గోవులబట్టిన • వేశయందు

నొంటి నేతెంచి మిమ్ముల • నోహటించి



మూర్ఖుగల్గించి నోడించి • పోయినాడు

యట్టివానితో ననిసేయు • టులవి యిగునె.

కర్ణ—అయ్యదునుని పరాక్రమమెట్టిదో యెఱుంగనివాడను. గాని—

శల్యు—అపృథాతనముని విక్రమంబెట్టిదో యెఱింగినవాఁ డాతనితో  
ననిసేయ దలంపడు నీవాతనిని జయింపగలనని తలంచుచుంటివి  
గాఁబోలును.

కర్ణ—నేటియుద్ధమున మాయురువురి తారతమ్యంబు లనయగలవు గదా!

శల్యు—నేడేగాదు. మాయురువుర తారతమ్యమును తోలుతెనుండి  
యను గాంచుచునే యుంటిని.

గీ చౌపదికటకు మీరు యుద్ధంబుసలుపు

నాడు, గంధర్వులను దోలునాడు, సింధు

రాజును వధయించునాడును, • రణమునందు

నెవ్వరిధికులొ లొకుల • కెఱుకబడియె.

నాడులేని పరాక్రమము నేడు నీకెల్లులభించె ననుకొనుచున్నావు.

కర్ణ—ఓయీ ! భట్టువలె నూరక నాయుదును వేలయగ్గించెదవు. నేటి  
యుద్ధమున మాయురువురిసంగ్రామంబును దిలకించి యబ్బవై నీ  
యిచ్చవచ్చినవారిని నుతింపుము. కాని రథంబువ్రోనిమ్ము.

శల్యు—చూచినపిమ్మట నాకె కాదు ముల్లోకంబులవారిలకు నీవిక్ర  
మంబెట్టిదో తెలియగలదు. కురురాజు కార్యార్థమై నీకుఁ దేరు  
నడపు నాకు దగినవిధంబున హితోపదేశ మొనరింపవలసియుం  
డుటచే నట్లొనర్చితిని. పిమ్మట నీచిత్త మెట్లొ యట్లే గావించె  
దను. (రథమును నడపును)

కర్ణ—ఓరణవీరులారా ! బాహుబలగర్వధుర్విదగ్ధుండగు నాపార్థుఁ డేవ  
లనసంగరమాచరించుచున్నాడో నాకెఱుంగజేసినయెడల మీరు  
కొరుకొనిన పసదనంబుల నొసంగువాడను.

శల్యు—రాధేయా ! నీయవివేక మిష్టము నిట్లెల ప్రకటించుకొను చుంటివి ?

కర్ణ—ఏమి ?

శల్యు—అర్జును నొక్కరు నీకుచూపవలయునా ? ఎంతయవివేకము. కపిధ్వజముతో ప్రళయగంభీరనినదంబు ననుకరించు దేవదత్త ధ్వజంబుతో భగవానుండగు శ్రీకృష్ణుడు సారథియైయుండ రణంబున కరుదెంచి వివిధాస్త్రపరంపరల నీకురుసైన్యంబు నొక్కడ చిందరవందరసేయు నాయర్జునుని యొక్కరు జూపవల యునా ? అతఁ డెందైన దాగికొనుననుకొంటివా ?

కర్ణ—ఇంక చాలించుము. అకిరీటి పరాక్రమముగ్గడించి నన్ను వెఱపిం పనెంచితి వైనను నీ సూడుమాటల కేనెంతమాత్రమును వెఱ పింపబడువాడనఁగాను. ముందుగ రథంబును బోనిమ్ము.

(ఇరువురు నిష్క్రమింతురు.)

[ప్రవేశము:—సంజయుఁడు, ముకుందుడు.]

సంజ—ముకుందా ! రమ్మ రమ్మ. సమర మహ్మడే ప్రారంభమైన ట్లున్నది. కర్ణుఁ డల్లదే యుద్ధమున కాయతమై జనుచున్నాఁడు.

ముకుం—అదేమి ! కర్ణునకు శల్యసారధ్యమా ! ఎంతటి ప్రారబ్ధము.

సంజ—అట్లుదు వేమి ?

శల్యు—శల్యుడు ధర్మజాదులకు మేనమామ గదా ?

సంజ—అయినను సుయోధనున కరిగావు గావుననే యీపని కతడు నియమితుఁడై యుండును.

ముకుం—అదే ! శరవేగంబున నేగుచున్న సూతాత్మజున కడ్డంబుగ నకులుఁ డరుదెంచి యాతినిపై బాణపరంపర బరవుచున్నాడు.

సంజ—కర్ణుని బాణములూ నకులునకు ప్రత్యుత్తర మొసంగగలవు పార్థుఁ డొక్కడే యాతిని నోర్వగలడు. కాని తక్కినవా రాతినిచే

నోటువడుదురు. భీమసహదేవు లాతనికోడి పరుగిడినవారుగారా?  
ముకుం—అట్లుతలంపరాదు. భీముఁ డవక్కవిక్కముఁడు. ఒకవేళ సమ  
యము తప్పివచ్చినప్పు డోడేనేమోగాని—యితఁడుగూడ కర్ణ  
నోహటింపగలడు.

సంజ—నకులుఁడును కొంతవఱకు గర్జునితో సమయుద్ధము గావించు  
చున్నాఁడు.

ముకుం—సమయుద్ధమా ! కాదు కాదు. కర్ణ డొక్కమార్గణంబున  
కేతువు నిలగూల్చి బాణద్వితయంబున సూతుని తలఁగ్రుంచి  
పదిబాణముల చక్కరక్షకుల దునిమి యిరువది శరముల రథ  
మును నుగ్గుగావించినాడు.

సంజ—నకులుని సాహసము దిలకించుము. వాలుగైకొని పోరాడ దిగ్గన  
నేలకురికి కర్ణుని గలయ నేగుచున్నవాఁడు.

ముకుం—అయినది. నకులుని పస బయటబడినది. పరుగిడుటకు భ్రారం  
భించినాఁడు.

సంజ—మాటలాడకుము. కర్ణఁడేమో యనుచున్నాడు.

[తెరలో]

నకులా ! స్వపరతారతమ్యంబులెఱుంగక కయ్యంబునకు సిద్ధమై  
పగతుర వెన్నోసంగి పరుగిడుచుంటివా ? యిద్దేటిపొరుషము  
నీకు శక్తి లేకున్న నీయగ్రజుండగు కిరీటి నియ్యడకు బంపుము  
పోమ్ము. నీకేల యీయుద్ధము.

ముకుం—చూచితివా ? యెల్ల నకులుని యవమానించుచున్నాడో ?

సంజ—(నవ్వుచు) నకులుఁ డాపల్కులను విననికై వడి పరుగిడుచున్నాడు.

ముకుం—అదే ముందుసకు దిలకించుము. నకులుఁడు నెనుసూపి యర్జు

గుచుండుట దిలకించి ధర్మతనూజుఁడు కర్ణ నెదుర్కొనుటకు

దలపడుచున్నాడు.

సంజ—తలపడుటయే తడవుగా కర్ణుడాతని విరధుని గావించినాడు.

ముకుం—భలీ! ధర్మనందనా! వీరుడవన నీవే? కర్ణుని చేనున్న విల్లు నవలీల దునుమాడితివి.

సంజ—వేరొక విల్లును గైకొని కర్ణుండాతని చాపంబును నడిమికి ఖండించెను. అంతలో నూరకుండెనా? మార్గణనికాయముల నాతని మేనెల్ల తూట్లువడజేసెను.

ముకుం—అయ్యయో! పాండవాగ్రజుడు హతసారథికంబగు రథంబును మరలించుకొని చనుచున్నవాడు.

సంజ—కర్ణుడాతని వెంబడించుచు నిల్లే యరుదెంచుచున్నాడు.

[ప్రవేశము:—కర్ణుడు]

కర్ణ—ధర్మరాజా!

“నీ, త్రిత్యయకులమున ♦ జన్మించి యిది ధర్మ

మిది యధర్మం బని ♦ యెల్ల నెఱిగి

నట్టి నీకిట్టి మహాహవమునఁ బ్రాణ

ములు దాచికొన శాత్రువులకుఁ దొలగి

పోవుట దగునె నీబుద్ధి గానఁగ నయ్యె

నృపనీతి యెఱుగవు ♦ నీవు ప్రాహ్లా

దాచార వేదివి ♦ యాగాధ్యయనముల

వర్తింపు కయ్యంబు ♦ వలవ దుడుగు

మింక ననుభోటిఁ దొడరిన ♦ నింతకంటె

నెడరు వాటిల్లు వేగ పొమ్మింటి కడకు

హరియుఁ బెండ్లును నున్నెడఁకైన నరుగు

మేను దెగనీదు ప్రాణాన ♦ కింత బజము.”

[తెరలో కలకలము.]

కర్ణ—ఏమా! కలకలము. (ముందునకు జూచి) అయ్యెడ సేమర

మతిఘోరముగా జరుగుచున్నట్లున్నది కవ్వడియు నాప్రాంత  
ముననే యుండవచ్చును. దుర్యోధన సార్వభౌముడు గూడ  
నాప్రాంతములనే యుడుట నిలకించియుంటిని. అతని నవశ్య  
ము రక్షింపవలయును. (నిష్క్రమించును)

ముకుం—కర్ణుడు కీరీకితో చలపడబోవుచుండ వెనుగొండవలె భీమ  
సేను డడ్డుతగిలి కృతాంతుని చందంబున చిల్లరిమూకలం బార  
దోలి కర్ణునిపై గులిశాయుధంబును ప్రయోగించినాడు.

సంజ—కర్ణుడు— తొల్లి భీమసేను నవమానితుని గావించిన కర్ణుడు.  
భీమసేనున కోడి రథంబుపై బడి మూర్ఛిల్లియుండెను.

ముకుం—భీము డదేమి ప్రళయకాలరుద్రునిభంగి మండిపడుచు కర్ణుని  
రథంబుపై కరుగుచున్నాడు. ఆ-ఆ- కర్ణుని విధింపబోవు  
చున్నాడే.

సంజ—ఈతఁ డర్జునుని ప్రతిజ్ఞకు భంగము గావించునేమో !

ముకుం—సంజయా ! లేదు లేదు, మద్రభూపతి భీమసేనుని శాంతింప  
జేసి వెనుకకు బంపియున్నాడు.

సంజ—మద్రభూపతి రథంబు నవ్వోకిగొనిపోయి కర్ణుని సేదగీర్చు  
చున్నాడు.

ముకుం—సేదదీరుట కెంతగావలయును. అదే మరల రణరంగమునకు  
బోవుచున్నాడు.

సంజ—కవ్వడియు కర్ణు నెదుర్కొనుటకు సంసిద్ధుడగుచున్నాడు.

ముకుం—అదేమి ? గాఢాంధకారము నలుగడల కమ్మారోనునట్లుగా  
కారుమేఘము లలముకొనినట్లుగా నెడతెల్లిపితేకుండి బాణావర్ష  
మాకవ్వడిపై గురియించు నాతఁ డెవ్వడు ?

సంజ—ఏమిది ? కర్ణుని బాణములన్నియు వ్యర్థమగుచున్నవే ? ఆ-ఆ-  
కర్ణుని కేతువు నేలపై బడినది. రథము కిధిలమైనది.

ముకుం—చూడు చూడు. కర్ణుడెంతగా చీకాక పడుచున్నాడో భావము  
మొవ్వరిపై విడువవలయునో చెలియమిచే కేళవళపడుచు నచే  
నుగిడ్డె యున్నాడు.

[ప్రవేశము:—కృష్ణాష్టాశ్వులు.]

అర్జు—బావా ! ఏమిగాఢాంధకారము. ఈలిమిరంబున నెవ్వనిపై  
బాణమును విడచిన నేమిప్రమాదము గలుగునో యని శంకిం  
చుచున్నాను.

కృష్ణ—అవును. నీ వట్లుంటివనియే రథము నీవంకకు గొనివచ్చి నాడను.

అర్జు—సమరరంగమునుండి యిట్లురుదెంచియుండుట భావ్యమా !

కృష్ణ—అట జరుగుచున్నదేమో యిక్కడనుండియే గనుగొనవచ్చును.  
అట్లుగాక మనమచ్చటనే యున్నయెడల మనముగూడ నాయం  
ధకారబంధురమున మునిగిపోవుదుము.

అర్జు—ఇక్కడనుండి మాత్రము మనము చేయగల కార్యమేమున్నది?

కృష్ణ—అదిగో దిలకించితివా ! ఈవంకజూడుము. ఘటోత్కచకుమారుని  
పరాక్రమము.

అర్జు—ఏమి ఘటోత్కచకుమారుని యుద్ధమా ! ప్రళయమే సంభవిం  
పనున్నదనుకొంటిని.

కృష్ణ—ఇద్దే యీవంక గనుంగొనుము. కర్ణుఁ డేమిచేయుటకును దోపణ్  
వింటబాణమును సంధించి నిలువబడియున్నాడు. ఇట్లొకటి రెం  
డు యామములు పోరుసాగిన మనము చేయవలసిన పని నులభ  
మగును.

అర్జు—ఘటోత్కచా ! మేలు మేలు. నీసాహసపరాక్రమముల కేనెం  
తయు సంతసించితిని.

సంజ—ముకుందా ! వింటివా ? మాయయుద్ధ విశారదుడగు భీమసేన  
కుమారుఁ డగు ఘటోత్కచుని యుద్ధమట.

ముకుం—నేనే కాదు. కర్ణుడు గూడ యీషఱ్ఱు లాలించియున్నాడు.

సంజ—కావుననే వింటసంధించిన బాణమును విడచినాడు.

[తెరలో కలకలము. ఘోషముతో ఘటోత్కచుడు నేలగూ  
లుచు. తిమిరమంతయు సంతరించును.]

అర్జు—బావా ! ఏమీ కలకలము.

కృష్ణ—కర్ణుడు ఘటోత్కచుని జయించియుండును.

అర్జు—కుమారా ! (మూర్ఛిల్లును)

కృష్ణ—బావా ! ఏమివెట్టి. ఈతఁడు నీకుమారునికంటె నెక్కువవాడా!  
అయ్యదానివలె శోకించుట తగదు. మరియొక విషయముగూడ  
నాలింపుము. మహేంద్రుఁ డొసంగిన యమోఘముగు శక్తిని  
నీకొఱకై యీతడిన్ని నాళ్ళును దాచియుంచెను. అద్దానిచే నేడు  
ఘటోత్కచుని మృందించెను. ఇంక నీవిషయమున నేను వెరువ  
వలసినపని లేదు.

అర్జు—అయ్యో ! కుమారా ! నిన్ను పగతురకప్పగించి నేను జీవించి  
యుంటినా? కృష్ణా ! ఇదంతయును నీమాయగానున్నది.

కృష్ణ—కుమారుని వధించెనని రోసమున వైరినిదాకుటకు మారు శోకిం  
చుచుంటివా ? ఇట్లు మదానిపని నేయుదువా ?

అర్జు—ఏమంటివి ?

కృష్ణ—అనుట కేమున్నది ? కర్ణుని నుక్కడింపుమంటిని.

అర్జు—నే డీ కర్ణు డుండబోదు. రమ్ము రథమెక్కుము. నే డీ యగ్జునుని  
పరాక్రమ మెట్టిదో తిలకింతువు గాక.

(ఇరువురును నిష్క్రమింతురు.)

తెర పడును.



# దానపీఠకర్ణ

ష స్థాంకము.

[ ప్రవేశము:—సంజయుఁడు, ముకుందుఁడు ]

సంజ—ముకుందా ! నిన్నటిసమరంబున నిరుబలంబులును సమంబుగా బోరినవి. నేటిసమరమున జయ మెవ్వనికిలభించునో గదా ?

ముకుం—నిర్ణయముగావించుటకు మన మెంత హఠము. నేటియుద్ధ మతి భీకరముగా నుండగలదు.

సంజ—అదినూత్ర మెట్లు వచింపగలవు.

ముకుం—నిన్నటిరేయి దుర్యోధనుఁ డంగరాజు నుత్సాహపరచుచు రేవ టిదనంబున కిరీటి నొడింపవలసిన దని నుడివెను. అంగరాజు రేవ టితో యుద్ధమును ముగింపుజేసెద నని పల్కియున్నాడు.

సంజ—అతిరథ శ్రేష్ఠులైన కర్ణార్జునుల ద్వంద్వయుద్ధమును కనులార దిలకించు నవకాశము లభించును గదా ?

ముకుం—అదేమి ? యర్జునునితో దలపడుటకు కర్ణునకు మారుగా నశ్వ త్థామ త్వరపడుచున్నాఁడేమి ?

సంజ—అశ్వత్థామ దలపడుటయే తడవుగా రథాశ్వములవలె నతివే గము వెనుక కరుగుచున్నాఁడు.

ముకుం—అద్దిరా ! కర్ణుని బౌద్ధావ్యము. గుహుత్తుని వెన్నాడుచున్న యర్జునునిపై మత్త మాతంగముపై కురుగు హర్యక్షము, తెఱుం గున మార్కొని పోరాడుచున్నాఁడు.

[తెరలో] ధనంజయా ! నీమగటిమియెట్టిదో నేడ్కు కనుగొనకుండ నిడువను. రమ్మ ! గురువుత్తునితో ననిసేయట గాదు.

సంజ—కృష్ణుడు రాధేయున కభిముఖముగా దేరునేడపుచున్నాడు. ముకుందా ! ఇంక నీదృష్టిచెదరనీయకుండ నావంక కే దిలకిం గుచుండుము.

ముకుం—రాధే యుండదే బాణవర్షమున కృష్ణాష్టమల నొప్పించుచున్నాడు.

సంజ—కృష్ణు డెంత నేర్పరియో దిలకించితివా ! మెఱుపుమెఱసిన చందమున రథము ననేక చిత్రగతుల నడపుచున్నాడు. కర్ణుడేసిన బాణములన్నిటిని వమ్మగునట్లు జేయుచున్నాడు.

ముకుం—అదే దూరముననుండి దుర్యోధనుడు దన సైన్యములన్నియు సూతినందనునకు దోడ్పడవలసినదని హెచ్చరించుచున్నాడు

సంజ—ఆపల్కులాలించియే కాబోలును నకుల సహదేవులు కడుంగడు వేగమున నగ్జునిని తేరుకడ కరుదెంచి చక్కరక్షకులై యున్నారు.

ముకుం—నే డదేమోగాని కిరీటి కడుంగడు బడలియున్నట్లుగా గాన్పించుచున్నాడు.

సంజ—పదునారు దినంబులనుండి యొక్క వరుసను పోరాడుటచే నట్లుండెనేమో ?

ముకుం—అదే కర్ణుడు దివ్యాస్త్రప్రయోగము గావించుచున్నాడు. కార్పిచ్చునుబోలిన మంటలెల్లెగయుచున్నవై !

సంజ—ధనంజయుని వారుణాస్త్రమున నన్నియును చల్లార్పబడినవి గదా?

ముకుం—కిరీటి యంతతో నూరకుండక పదిమూర్ధణాంబుల శత్రుని యిగు వదిబాణంబుల కరుని నొప్పించినాడు.

సంజ—కర్ణు చాతుర్యము దిలకించితివా ? యొక్క బాణమున నగ్జునుని వింటినాది ఖండించెను.

ముకుం—అదియునుగాక నెడతెరిపితేకుండునట్లుగా నర్జునుని నొప్పించు  
చున్నాడు.

సంజ—ధనువును సవరించుకొని యుభాణముల వాయువ్యాస్త్రమున  
నెగురగొట్టుచున్నాడు.

[తెరలో]

కృష్ణా ! దేవకీనందనా ! నేడు కర్ణునితో పోరాడరించుట దుష్క-  
రముగానున్నది.

గీ. పట్టపగటింటి సూర్యుని • పగిది గర్జుఁ  
డుగ్రమూర్తియై వెలుగుచు • నున్నవాఁడు  
మనరథంబిప్పు మాధవా • మరల నిమ్ము  
బ్రతికియుండిన శుభములు • బడయవచ్చు.

సంజ—(నవ్వుచు) అర్జునుఁడు రథమును వెనుకకు దిశ్చుమనుచున్నాడు.  
భళి ! కర్ణా ! నీవే వీరాధకుఁడవు మహాభారతరణంబున పోరా-  
డిన శూరాగ్రేసరులలో నిన్నే బేర్కొనవలయును.

ముకుం—కర్ణార్జునులు శిభిరములవంక కరుగుచు భీమసేనుని యుద్ధ మొన-  
రింపమనిగాబోలును నియమించుచున్నారు. కనుగొంటివా ?

సంజ—కర్ణుఁడు కిరీటి నేల వెనుకొనకున్నాడో గదా ?

ముకుం—భీమగుర్యోధనులు పోరాటమును దిలకించియుండెను గాబోలు  
నావంక కరుగుచున్నాడు.

సంజ—రమ్ము ! ఈప్రక్కను గూర్చున్నచో యవ్వలివంక జరుగుచున్న  
యుద్ధమావంతయు గాన్పింపకున్నది. ఆప్రక్క కేగినచో నెల్ల  
రును కనుగొనవచ్చును.

(ఇరువురును నిష్క్రమింతురు.)

తె ర ప డు ను.

ద్వితీయః సంకమ.

—\*—\*—.

[ప్రవేశము:—కృష్ణాస్తునులు.]

అర్జు—బావా ! శ్రీకృష్ణా ! అగ్రజుడొడైన పలుకులు హృదయమునకు  
శూలములై నవి. నేడా నూతనంబైనది యంతి కాలముమునకు  
బనుపక గుడారముల కనుగిరాదు.

కృష్ణ—తాను యేమమాగానుండెనో కన్దో యని యున్నప్పుడై వచ్చిన  
మనల విచారించక నాతిడొచ్చునచిందుట లగుగాదు. ఇంక నాని  
షయమును గూర్చి యాలోచించుట గూడనిది.

అర్జు—ఇప్పుడా కర్ణు డేవ్రదేశమున యుద్ధ మొనరించుచుండెనో యాప్ర  
క్క కేరథమును పోనిమ్ము. పరి మేశ్వరిప్రసాదల్భా న సుపతా  
స్త్రమునకు నేడు పనిగలుగి గలదు.

(కృష్ణాస్తునులు నిష్క్రమింతురు.)

[ప్రవేశము:—ముకుందుడు, సంజయుడు.]

సంజ—ముకుందా ! కృష్ణాస్తునులు మరల సమరమున కింతలోన నే యకు  
డెంచిరేమి ?

ముకుం—కారణము దురూహ్యముగా నే యున్నది.

సంజ—కనుగొంటివా ! ధనంజయుని మూఢకమలము నేడాతని నేత్రముల  
నుండి యగ్ని గురియుచున్నది

ముకుం—వారు మరల రణరంగియైన కనుపించుటబాడగా నేడు కర్ణుని  
వధించుటకో కర్ణునిచే దిగుటకో వాగు సంకల్పించి యుండునని  
తలంపవలసియున్నది.

సంజ—అదిగో ! వారపుడే కర్ణుని సమీపింప నుగించువాని.

ముకుం—అదిగో ! కర్ణుడును తమ యుద్ధమున కావ్రదేశము వర్తియై  
నది గాదనుకొనికాటోలు నీవంక కరువించుచున్నాడు.

[తెగలో]

ఓయీ ! ఈసమస్తదేశమున రథము నిల్చి కృష్ణాష్టమలు నా  
కెదురుగా నుండునట్లు గావింపుము. అర్జునా ! అటుపోయెదవేల?  
ఈసమతలంబు యుద్ధమున కెంతయు ననుకూలముగా నున్నది  
రమ్ము.

ముకుం—అదే యర్జునుఁడు గూడ వెనుదిరుగుచున్నాడు. వెనుదిరుగుట

యే గాదు బాణములతోడనే ప్రత్యుత్తర మొసంగుచున్నాడు.

సంజ—అదేమి ? శ్రీకృష్ణుఁడు గుర్రములను వారించి రథము నొక్క

యెడ నిలుపకున్నాడు.

ముకుం—రథము నిలుపకున్న మాత్రమున నర్జునునకు నష్టముకలు

గునా ? సవ్యసాచి యను నామమును సార్థకముగావించుకొను

నట్లుగా బాణముల ప్రయోగించుచున్నాడు.

సంజ—కర్ణుఁడు దమ కిరువురకును నడుమ నెంతయో దవ్వులేకుండుటచే

వెనుక కిట్లరుదెంచుచున్నాఁడు.

[ప్రవేశము:—కర్ణుఁడు.]

కర్ణ—(తనలో) దివ్యాస్త్రప్రయోగమున గాని యీతఁడు నధ్యుఁడు

గాడు. (విట బాణమును సంధించి వదలి) ఈసర్పశిలీముఖ

మాతని యనువుల గొనును. (త్వరితముగ లోని కరుగును)

ముకుం—హా హా ! ఇవేమి ? ఈసర్పము లెందుండి వచ్చినవి.

సంజ—కర్ణుని బాణసంజనితములు. ఆవంకజూడుము. కృష్ణుఁడు రథ

మును చరాలున భూమిలోనికి దిగదొక్కినాడు. అర్జునుని కిరీ

టము దవ్వులకెగినది.

ముకుం—ఈసర్పముల నాగ్రద్దలు గొనిపోవుచున్నవే గారుడమాను

యర్జునుఁడు ప్రయోగించినట్లున్నాఁడు.

సంజ—ఇదే ఈప్రక్కనుండి శ్రీకృష్ణుడు రథమునిట్లు దోడ్కొని వచ్చుచున్నాడు.

[ప్రవేశము:—కష్టాశ్వునులు.]

అర్జు—కిరీటమును గొట్టుట శిరమును గొట్టుటయే యని తలంపవలసి యున్నది.

కృష్ణ—అందులకు సందేహమా!

అర్జు—బావా! రథమును నీవేల గొనివచ్చితివి.

కృష్ణ—ఆ రహస్యమును తరువాతి దెల్పదనులెమ్ము.

సంజ—కర్ణుడు రథమును ద్విష్టవలసినదని శల్యున కాజ్ఞాపించుచున్నాడు.

కృష్ణ—బావా! ఈసమయమున నేనుజెప్పినట్లు జేయవలయునే గాని యదియెందులకు జేయనాయునని మాత్రము పరిశ్చింపకుము. అదే కర్ణ డభిముఖుడై యున్నాడు. దివ్యాస్త్రములకు ఎనిగల్గింపుము

అర్జు—(ఒకటి వెంబడి నొకటిగా బాణముల వదలుచుండును.)

ముకుం—అదేమి కర్ణుని రథచక్రము భూమిలో దిగబడిపోయినది.

సంజ—దిగబడలేదు. నెటియలో బడినట్లున్నది. పాపము చక్రరక్షకులు సమీపమున లేరు.

ముకుం—శల్యుడేమో యనుచున్నాడే!

[తెరలో]

అంగరాజా! రథచక్రము భూమిలోనికి దిగబడినది. లేవనెత్తిన గాని రథము నడువజాలదు.

సంజ—అదే కర్ణుడు డిగ్గున నేలకురికి చక్రము నెత్తుచున్నాడు—కాని లాభములేకున్నది.

కృష్ణ—బావా ! బాణప్రయోగమును మాత్రము నిలుపుచేయకుము .

[తెరలో] అర్జునా ! ఒక్క క్షణకాల మాగుము.

చ. విరధుడనైన నాపయిని • వేయకు బాణమొకింత సేపు యీ  
యరదము లేవనెత్తు వరకై నను నిల్పుము. ధర్మమందు సు  
స్థిరితను నిల్వ మీవెఱచి • జెప్పిననూటలు గావటంచు నీ  
వరయును శూరధర్మమును • పాటనసేయ గదోయి యగ్జునా.

అర్జు—(బాణముల వేయుట చాలించును.)

కృష్ణ—అర్జునా ! వేయుము. పాశుపతంబును ప్రయోగించుము.

అర్జు—అధర్మము కాదా ?

కృష్ణ—ధర్మాధర్మములు తరువాత చర్చింతము. ధార్మరాష్ట్రలు కావించినవన్నియు ధర్మబద్ధములేనా ?

అర్జు—(బాణమును సంధించును) చేత బాణములులేనివాని వధించుటెట్లు ?

కృష్ణ—అదే కర్ణుడు నోటితో బాణమును లాగి వడులుచున్నాడు. నీవు బాణమును సంధించుట జూచియే 'యాత డట్లు గావించుచున్నాడు. ఇంక బాణమును విడువము.

అర్జు—బాణమును విడచును.

[తెరలో] హా ! హా !!

ముకుం—అదే కర్ణుడు డస్తమించెను. పార్థుని యస్త్రచూతని పృథ్వీదయమును ప్రయ్యలుగావించెను.

కృష్ణ—అర్జునా ! రమ్ము. కర్ణుని సమీపింతము.

(ఇరువురును పరిక్రమింతురు.)

[రథముప్రక్కను మూర్ఛితుడై కర్ణుడు పడియుండును.]

కృష్ణ—(కర్ణుని సేదదీర్చుచు) అంగరాజా ! అంగరాజా !!



కర్ణ—(కండ్లు దెరచి) కృష్ణా! వచ్చితివా! నాకిక దివ్యలోకమున కరుగ ననిష్ఠ. యొసంగుము.

కృష్ణ—అంగరాజా! నీవే వీరుడవు. నేటినుండియు నీవ్వ దానకర్ణుడవనియు, వీరాగ్రేసరుడవనియు లోకులెల్ల రాచంద్రతారార్కము నుతించుచుండురు. నీకు నాసాయుజ్యమొసంగితిని.

[దివ్యులు పుష్పవర్షమును గురియింతురు.]

అర్జు—బావా! ఇదేమి?

కృష్ణ—ఈతఁడు తొల్లి సహస్రకవచుడను వాఁడు. ఈతనిచే ముగ్ధుల కము లుత్తలపడియుండెను. ఈతని కవచమాలలో నొక్కటి దక్కగ నస్పింటి నీవరకు నరనారాయణులమై భేదించియుంటిమి. ఇపు డీతనిని వధింపగలిగితిమి. ఆసంతసమున దేవతలు పుష్పపృష్టి గురియుచున్నారు.

కర్ణ—కృష్ణా అనుగ్రహింపుము.

కృష్ణ—ఇంకను నీవాంఛితమెద్ది?

కర్ణ—మహాత్మా!

భ ర త వా క్య ము.

గీ. ధరణిపతులెల్ల కాలంబు • ధర్మబుద్ధి  
గలిగి ప్రజలను కన్న బిడ్డల విధాన  
సరయుదురు గాక, సస్యాధ్య • యగు ధరణి  
యెపుడు చెలువందగ ననుగ్రహింపుమయ్య.

కృష్ణ—తథాస్తు.

(కర్ణుఁడు మరణించును.)

కృష్ణ—అర్జునా! ఇంక నిచ్చట నిలుచు టెందులకు? ధర్మతనయున కీహర్త వివిషింతము రమ్ము.

(నిష్క్రమింతురు)

సంపూర్ణము.

## అనుబంధము.

7 పేజీ—8 పంక్తి.

దు—

ఎటులనైతు నీయవమానము  
వడముడిపల్కులు - హృదయము పగులగ  
జేయుచు నుండగ - నేవిధమున నీ॥ ఎ॥  
కులహీనుడనని - కేరడమాడుచు  
ప్రకటించిరిగా - సభలోననె  
తుచ్చజీవముల - తో యవమానము  
బడసి బ్రతుకుటే - మనుగడఫలమా॥ ఎ॥

పేజీ 7—25 పంక్తి.

గుతుడు—

చింతిలనేలా? కుమారా!  
అంగీరాజ్యమున - కభిషిక్తుడవై  
యలరుచుండ కిటు॥ చింతి॥  
సంతసింపగా దగు - సమయంబున  
కలతజెంది యే - కతమున నిట॥ చిం॥  
అభిషిక్తుడవై - యరుదెంచిన నిను  
గనుగొన నెంచిన - జననిని జూడక॥ చిం॥

పేజీ 14—18 పంక్తి.

కర్ణుడు—

ధన్యుడ నైతినిగా  
 మహాత్మా మీవలన - ధన్యుడ నైతినిగా॥ ధ॥  
 పరమకృపతో - పరికించెన మని  
 పలికిఁబోచితిరి - పరమపురుష నే॥ ధ॥  
 తమపరి చర్యల - సలుపుచు విద్యను  
 అభ్యసింపగ నా - కానతిచ్చితిరి॥ ధ॥

పేజీ 20—15 పంక్తి.

పరశురాముడు—

కుటిలహృదయమున - నిటులగుదెంచితివా  
 కల్లలాడి నాకడ వి - ద్వల నభ్యసింపగను॥ కు॥  
 నిక్కమెల్ల నా - కెఱుక జేయకే  
 విధి నలయించిన - నిను విడుతునె శపింపక॥ కు॥

పేజీ 23—18 పంక్తి.

చండిక—

కోటివందనరూపు డితిని  
 గూడకున్న తను వదేలగా  
 వెడదయైన - దనియురమునం దొకింత  
 విశ్రమింప నోచుకొనని - వెలది జీవమేలగా॥ కో॥  
 కాతుకమున నితనిబట్టి - కౌగిలించి నుఖంప  
 క్షణములోన పరమనుఖము - గాంచగలముగా॥ కో॥

ఇతసిరూప మెంత గసిన - నించుకంటె తనివిగనదు  
చిత్త మ్మతనిమీద బుద్ధి - చెదరకుండ నాపుచుండె హా|| కో||

పేజి 24—14 పంక్తి.

అత్త—

ఓసి పాడుముండ యింటికే రాక యిచట  
ఎవడితోడ యేచ్చుచుంటివే|| ఓ||  
చీకటింట లేచి క్రొత్త చీర గట్టి వీధిబట్టి  
విటులతోడ ముచ్చటాడుచుంటివా|| ఓ||  
పారుబోతదాన నిన్ను బట్టి కొట్టినా  
వినక దిరుగు నిన్ను కాల్చివిడతునే|| ఓ||

పేజి 43—21 పంక్తి.

కర్ణుడు—

ఇది తగునా? జననీ?  
మానధనుడనై - మనుచుండిన నను  
ఈయకార్యము - నొనరింపుమని పలుక తగునా?|| ఇది||  
పిన్నటినుంటియు - నన్నె నమ్ముకొని  
యున్నసుయోధను - నే డిటు విడచుట | తగునా?|| ఇది||

పేజి 73—4 పంక్తి.

కర్ణుడు—

అర్థిని బొమ్మనగలనా|| నే||  
దేహీ యని చే - జూచి యడుగగ  
లేదు లేదనుచు నే - బలుకగ జాలా|| నే||

క  
అర్థుల కోర్కెల - నరసి తీర్పని  
మనుజునిజన్మమూ - వ్యర్థము కాదా॥ అ॥  
ఐహికములకై - యాశ దహింపగ  
పర మూహింపక - తనరుట మేలా॥ అ॥

పేజి 79—4 పంక్తి.

కర్ణుడు—

తమ వాంఛితార్థమును తడయక దెలుపుడు  
మహాత్మా - తడయక దెలుపుడు॥ తమ॥  
తమవాంఛితమును నే - తడయక దీర్చెద  
సంకోచము మది - నిలుపబోవ కిక॥ తమ॥  
అడినమాటల తప్పిచరించు - టది యెఱుంగ నికనై  
జంకుమాని తమ - కోరిక దెలుపుడు మహాత్మా! ॥ తమ॥

పేజి 83—12 పంక్తి.

కర్ణుడు—

దురమునా నరుబల మెట్టిదో నేనర సెద కనుమా -  
బట్టురీతి నీ వాతని బొగడినయంతమాత్రిమూన -  
వెఱుతు ననుచు దలచితివే - పగతుర గూల్చెద గనుమా!  
మూడులోకముల నీడు - లేదనుచు జనులెల్ల బొగడ  
నాకిరీటి నోహటింపి తృటిగెల్పు గాంతు॥ డ॥